




# AWL FRANĠISKAN

LEHEN IL-KAPUĊĊINI MAL TIN





### Qoxra 1:

*Dettall mill-kurċifiss li hemm fil-knisja ta' San Franġisk f'Arezzo, l-Italja.*

*Dan id-dettall juri lil qaddis ta' Assisi ibus il-pjaga bid-demm ta' sieg il-leminija ta' Ġesù imsalabb. Fuq in-naħa t'isfel tidher il-belt medjevali ta' Arezzo, marbuta wkoll mal-hajja ta' San Franġisk.*

### BORD EDITORJALI:

Joe Alessandro ofm cap (Direttur u Editor)  
Frans Abela Giusti OFMCap  
Wistin Attard OFMCap  
Martin Micallef OFMCap  
Dorian Holland OFS  
Andrè Azzopardi OFMCap  
Robbie Mamo  
Fabian Marston GiFra

### DIREZZJONI U AMMINISTRAZZJONI

Kunvent tal-Kapuċċini,  
Floriana VLT 14  
Tel: 21 233874/21 225525/21 234949  
e-mail: ofmcap@keyworld.net


### DISINN U LAYOUT:

IMAGE 2000 LTD, FGURA - 21 677577  
MITBUGH:  
P.E.G. Ltd., San Ġwann. - 21 440083


Kull korrisondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrisserva dritt li tippubblika fid-DAWL FRANĠISKAN dawk l-artikli, ittri jew tagħrif ieħor li jidhrilha li jkunu jaqblu max-xejra tar-rivista.




4



6



16



26

# Werrej

**3 U wara l-40?**  
*minn Fr. Joe Alessandro OFMCap*

**4 Il-Kustilja ta' Adam**  
*minn P. Donat Spiteri OFMCap*

**6 Teleskopju fuq il-Hajja**  
*minn P. William Axiaq OFMCap*

**8 Iginu li għamel suċċess b'hajtu**  
*minn P. Silvestru Bonavia OFMCap*

**10 L-Art Imqaddsa tal-Knisja**  
*minn P. Joe Buttigieg OFMCap*

**12 Riflessjoni, Sagrificju u Talb**  
*minn Stephanie Cassar Gi.Fra.*

**13 Paradossi Evangeliċi (3)**  
*minn P. Frans Abela OFMCap*

**14 Nitkellmu ma' P. Spiru Galea**  
*minn Br Andrè Azzopardi OFMCap*

**15 Lejn Alla bl-isport (3)**  
*minn Joe Attard*

**16 Il-Qima lejn San Franġisk t'Assisi fil-Knejjes Maltin (13)**  
*minn Br Andrè Azzopardi OFMCap*

**18 Twegiba**  
*minn P. William Axiaq OFMCap*

**19 "Il-Prezenza Soċjali tal-Knisja" (1)**  
*minn P. Philip Cutajar OFMCap*

**21 Aħbarijiet Kapuċċini**

**22 Il-Beata Marija Adeodata Pisani u d-devozzjoni tagħha lejn San Ġuzepp**  
*minn Joe Flask*

**24 Mill-Ittri tal-Qarrejja**

**25 Laqgħa għall-Kapuċċini fil-Kenja**

**27 Pietru**  
*minn Mons. Francis Baldacchino OFMCap*

**28 Imriewaħ tal-Palm (2)**  
*minn Lina Brockdorff OFS*

**30 Tisliba u Rokna għat-Tfal**  
*minn P. Wistin Attard OFMCap*

**31 Irrid inħobbok ... għal dejjem**

# U wara l-40?

**"M** al-*quaranta* jibda jittanta" nghidu aħna l-Maltin. Naħseb li illum il-ġurnata jibda jittanta ħafna qabel. Imma nghidu hekk ghax forsi meta wiehed jagħlaq l-erbghin ikun qabeż nofs il-ħajja li bniedem normalment jghix u allura jibdedw jinqalgħu l-problemi. Wara l-erbghin wiehed jew waħda jibdedw jilmentaw minn xi inkonvenjent fiżiku, affettiv jew psikoloġiku. Wara l-erbghin wiehed jista' jipprepara ruħu għal xi haġa li ma toghġbux.

Fil-Bibbja wkoll niltaqgħu ta' spiss man-numru erbghin. Iżda t-tifsira tiegħu hija differenti, jekk mhux ukoll bil-maqlub għal dak li għadna kemm għedna. Fl-Iskrittura Mqaddsa n-numru erbghin huwa meqjus bħala żmien simboliku li jipprepara għal xi grajja importanti.

Hekk nghidu aħna, Mosè għadda erbghin jum u erbghin lejl fuq il-muntanja bla ma jiekol u jixrob bi thejjiġa qabel jiltaqa' mal-Mulej; id-dilluvju dam sejjer erbghin jum u erbghin lejl bi thejjiġa għat-tiġdid ta' l-umanità; il-Poplu Lhudi dam erbghin sena fid-deżert bi thejjiġa qabel jidhol fl-Art Imwiegħda; in-nies ta' Ninwè għamlu penitenza għal erbghin jum qabel qalgħu l-maħfra mingħand Alla; il-profeta Elija mexa għal erbghin jum u erbghin lejl biex jitla' fuq il-muntanja ta' Alla; Ġesù jsum u jitlob għal erbghin jum u erbghin lejl fid-deżert biex iħejji lilu nnifsu għall-missjoni li ġie jwettaq.

Skond il-ħsieb bibliku ż-żmien marbut man-numru erbghin għandu tifsira qawwiġa ħafna. Huwa żmien li jiġi qabel xi avveniment importanti u fl-istess ħin huwa żmien ta' preparazzjoni. Fi kliem iehor dan iż-żmien mgħandux skop għalih innifsu imma huwa indirizzat lejn xi haġa li trid tiġri wara li jgħaddi dan iż-żmien. Hawn wiehed jista' jara l-kuntrast bejn iż-żmien ta' thejjiġa ta' qabel, li hu kkaratterizzat minn sawm, talb, ċaħdiet u l-ġrajja li tiġi wara, ikkaratterizzata minn maħfra, ħelsien, tiġdid, ferħ, premju, u, fil-każ ta' Ġesù, il-ħajja vera u għal dejjem.

Bħalissa anki aħna ninsabu fi żmien ta' erbghin jum, iż-żmien tar-Randan Imqaddes. Ir-Randan huwa żmien



ta' thejjiġa għal grajja importanti ħafna, anzi għall-akbar grajja, l-Għid Imqaddes. Mela, jekk matul dan iż-żmien ta' erbghin jum matul ir-Randan aħna niġu mħegġin biex nitolbu aktar, niċċaħħdu minn ħwejjeġ li nistgħu ngħaddu mingħajrhom u naghmlu saġrificiċċi, dawn kollha naghmluhom mhux għalihom infushom iżda biex permezz tagħhom inħejju lilna nfusna għall-festa tal-qawmien mill-mewt tal Mulej li ġabilna l-ħolsien tassow u l-ħajja mill-ġdid li tibqa' għal dejjem.

Dan għandu jkun il-ferħ tagħna l-insara li, fuq l-eżempju ta' Ġesù, permezz tat-tbatija ngħaddu għall-glorja, permezz tal-mewt ngħaddu għall-ħajja li ma tintemm qatt. Il-Misteru ta' l-Għid, biċ-ċelobrazzjonijiet kollha li naghmlu matul it-tlett ijiem imqaddsa, ikollu sens fil-ħajja tagħna daqs-kemm inħejju lilna nfusna għalih, l-aktar matul dawn l-erbghin jum tar-Randan. □

# Il-Kustilja ta' Adam

**Wiehed mir-rakkonti l-aktar kurjużi fil-Bibbja hu żgur dak tal-holqien tal-mara mill-kustilja ta' Adam. Nafu li dan ir-rakkont m'għandniex nifhmuh letteralment kif inhu rakkuntat. Imma, ladarba qiegħed fil-Bibbja, għandna żgur x'nitgħallmu minnu għax hu wkoll il-kelma ta' Alla.**

Il-Ktieb tal-Ġenesi jibda bir-rakkont tal-holqien generali u b'mod partikulari tal-holqien tal-bniedem. U jipprezentah f'żewġ kwadri jew aspetti, it-tnejn meħudin minn żewġ għejjun differenti.

Fl-ewwel wiehed il-holqien tal-bniedem, li kronoloġikament deher wara l-ieħor (1, 26-28, Dok P), qiegħed f'għeluq il-holqien ta' l-univers u tal-hlejjaq l-oħra kollha, biex juri lill-bniedem bhala s-sultan tal-holqien.

"U Alla ħalaq il-bniedem fuq xbihetu, fuq xbihet Alla ħalqu, raġel u mara ħalaqhom." Dan hu l-fatt tal-holqien tal-bniedem - raġel u mara. Imbagħad, fit-tieni rakkont (Dok J) jingħad kif Alla ħalaq il-bniedem. "Il-Mulej sawwar il-bniedem (Adam) mit-trab ta' l-art u nefaflu fi mnifsejh nifs il-ħajja u l-bniedem sar hlejqa ħajja" (2, 7). Imbagħad, "Il-Mulej Alla tefa' nagħsa tqila fuq il-bniedem; u dan raqad. U ħadlu waħda minn kustilijh u flokha mlieh bil-laħam. U l-Mulej Alla sawwar il-kustilja,

li kien ħa mill-bniedem, f'mara u għiebha lill-bniedem" (2, 21-22).

Żgur li hadd li jkun moħħu floku ma jasal biex jaħseb li din l-operazzjoni tal-Mulej saret hekk letteralment kif inhi rakkontata f'dawn il-versi. Alla, li ħalaq mix-xejn is-smewwiet u l-art, ma kellux bżonn joqgħod jagħgen it-tajn mit-trab ta' l-art biex bih jagħmel l-ewwel raġel. U lanqas kellu bżonn jieħu waħda mill-kustilji (*se/à*, "kustilja") tar-raġel biex biha jagħmel l-ewwel mara.


Żgur li lanqas l-awtur sagru ma kellu f'moħħu l-ħsieb li Alla, biex joħloq ir-raġel u l-mara, kellu joqgħod jagħmel dawk l-azzjonijiet strambi. Għal niesu li għalihom kiteb din il-preżentazzjoni fittizja tal-mod tal-holqien tar-raġel u l-mara, kellha valur li twettaqhom fi twemminhom li l-bniedem ġej direttament minn Alla; li, aktar mill-hlejjaq l-oħra kollha, hu l-opra ta' idejh, magħmul minnu b'azzjoni u b'intervent speċjali. Dan ir-rakkont (J) hu antropomorfu, primitiv u popolari. Forsi għalhekk ir-redattur jew l-awtur finali tal-Ġenesi deherlu li kellu jibda bir-rakkont l-ieħor (P), li hu aktar meqjus u sempliċi. Nistgħu nifmu li għaraf li r-rakkont l-antik kien juri l-ħidma b'deskrizzjoni wisq materjali u antropomorfa. Imma ma warrbux. Żammu wkoll għax għaraf li bih seta' jwassal aħjar il-ħsieb ta' Alla fl-opra tal-holqien tar-raġel u tal-mara. B'dan it-tieni rakkont komplja jżviluppa l-ewwel wiehed u fisser aħjar is-sens tiegħu.


Fl-ewwel rakkont (P) jingħad li Alla ħalaq il-bniedem - raġel u mara - "fuq xbihetu"; għalhekk tah is-setgħa fuq il-hlejjaq l-oħra li kien ħalaq qablu. Din tfisser id-dinjità tal-bniedem.

Fit-tieni rakkont (J) jingħad li l-Muloj Alla sawwar il-bniedem mit-trab ta' l-art. Din in-nota donnha tbaxxih lill-bniedem. Imma terfgħu n-nota l-oħra, li Alla mbagħad "nefaflu fi mnifsejh nifs il-ħajja". Il-bniedem għandu fih in-nifs ta' Alla tassew.

**Xellug: Il-holqien ta' Eva. Affresk ta' Michelangelo fil-Kappella Sistina fil-Vatikan.**

**Fil-paġna l-oħra ikona li turi wkoll il-holqien ta' Adam u Eva.**





Din l-espressjoni skond il-mentalità Lhudija ma tfissirx ir-ruħ spiritwali kif nifhmu ahna. Tfisser biss li Alla, l-awtur tal-hajja, ta l-hajja lill-bniedem, kif taha wkoll lill-hlejjaq l-oħra li jghixu jew li “jiehdu n-nifs” (Ġob 33, 4; Salm 104, 29; Koh 3, 18-20).

L-awtur halla din in-nota fuq il-bniedem magħmul mit-trab ta’ l-art biex biha jhejji l-qarrejja għan-nota l-oħra fuq il-kundanna tal-bniedem wara l-waqgħa fid-dnub - “Trab int, u fit-trab terġa’ tmur” (Ġen 3, 19). Imma mbagħad tul l-istorja jenfasizza l-hafna aspetti d-dinjità tal-bniedem fil-kobor tiegħu bħala l-habib ta’ Alla, li jghix miegħu fil-ġnien tiegħu (2, 15).

Hekk ukoll jenfasizza d-dinjità tal-mara bid-deskrizzjoni drammatika tal-holqien tagħha mill-kustilja tar-raġel. Hekk fehem juri li l-mara hi bħar-raġel, ta’ l-istess natura u dinjità tiegħu. Din il-verità fissirha bi kliem ir-raġel li, meta ra l-mara, qal: “Din id-darba din hi għadma minn għadmi, u laham minn laħmi, għalhekk tissejjah mara, għax mir-raġel ittiehdet hi.” Hi “mara” (*ixxà*) għax ġejja mir-raġel (*ix*). Fil-Lhudi toqgħod tajjeb bi speċi ta’ loġhob tal-kelma, kif b’xi mod taqbel bl-Ingliż (*man/woman: man*); haġa li ma nistgħux infissruha bil-Malti. Dan kollu jfisser il-ħsieb ta’ l-awtur li hekk ried juri li, skond il-pjan ta’ Alla l-Hallieq, il-mara hi ta’ l-istess dinjità tar-raġel; u dan kien qed jafferma kontra l-kurrent ta’ l-opinjoni ġenerali tal-popli ta’ żmien.

Interessanti u sabiħ hu l-kumment fuq dan ir-rakkont li naqrawh fit-Talmud (ktieb b’ġabra ta’ tradizzjonijiet tal-Lhud): “Alla ma ħalaqx il-mara minn ras ir-raġel, biex titla’ fuq rasu, lanqas minn saqajh, biex hu jifagħha taħt saqajh; iżda għamilha minn ġenbu biex hi tkun qrib qalbu.”

B’dawn iż-żewġ rakkonti tal-holqien tal-bniedem - raġel u mara - Alla rrivelalna x’inhu l-pjan tiegħu għaż-żwieġ u l-familja. Alla mhux biss il-bniedem ħalaq, iżda wkoll il-familja. Lill-bniedem ħalqu familja. “Mhux sewwa li l-bniedem jibqa’ waħdu. Ha nagħmillu għajnuna tghodd għalih (Ġen 2, 18). Alla ħalaq il-bniedem biex jghix fil-familja. Għalhekk “raġel u mara ħalaqhom” - biex jghixu flimkien u jkunu ta’ għajnuna għal xulxin. U biex jiffurmaw il-familja, “Nisslu u oktru, u mlew l-art.” Tahom iż-żewġ li jagħtu l-hajja u jkomplu l-holqien tiegħu (1, 28).

“Għalhekk ir-raġel iħalli lil missieru u lil ommu u jingħaqad ma’ martu u jsiru ġisem wieħed” (2, 24). M’hemmx poligamija u lanqas divorzju. Fi żmien l-awtur sagru dawn kienu parti mill-hajja tas-soċjetà li kien jghix fiha. Imma skond ir-rivelazzjoni li kellu għaraf li dawn kienu kontra l-pjan ta’ Alla għaż-żwieġ u l-familja. Dan kien il-pjan ta’ Alla sa mill-bidu. Il-bnedmin bil-ħażen tagħhom hassru dan il-pjan qaddis u pprofanawh bil-lijijiet tagħhom.

Imma Ġesù Kristu, l-Iben ta’ Alla, ġie jwissihom: “Dak li għaqqad Alla ma għandux jifirdu l-bniedem” (Mt 19, 6). □

## Talb għax-xahar ta’ Marzu 2004

O Qalb ħanina ta’ Ġesù, kull ma nitlob, kull ma nagħmel u kull ma ngarrab f’dan il-jum, jgħaddi għalik mill-Qalb bla Tebġha ta’ Marija għat-tpattija ta’ dnubietna, tad-dagħa li bih hu mżeblaħ l-Isem imqaddes tiegħek; u għall-fehmiet kollha li inti għandek f’kull quddiesa li titqaddes. Noffrihomlok fuq kollox għall-fehmiet tal-Papa u ta’ l-Isqfijiet tagħna għal dan ix-xahar.

1. Biex l-art, il-kultura u d-drittijiet kollha tal-popli indiġeni tad-dinja jkunu irrispettati, sabiex hejniehom u dawk li fosthom jghixu, issaltan l-armonija vera.

2. Biex fl-Afrika jingħaraf is-siwi tad-diversità tal-kariżmi u tikber il-kooperazzjoni bejn l-Istituti missjunarji u l-Knejjes Lokali.

3. Biex iż-żmien tar-Randan imqaddes ikun żmien li fih nisimgħu l-priedki li jsirulna, nirriflettu fuqhom hekk li jwassluna għal konverżjoni sinċiera u għal qrara kif imiss bi thejjija għaċ-ċelebrazzjoni xierqa ta’ l-Għid.

*Kull xahar ikun hemm tliet intenzjonijiet:*  
1. Ġenerali; 2. Missjunarja; 3. Ta’ l-Isqfijiet tagħna.

# Teleskopju fuq il-ħajja

**Malli l-bniedem jieqaf jahseb, tkun maghmula tiegħu. Dan il-fatt qed narawh jiġri kontinwament madwarna. Hafna ma jridux jahsbu. Min jipprova jhegġiġhom jew jghallimhom jagħmlu hekk, halli johorġu mid-dehwa ta' hajjithom, żgur jiksirha magħhom. Jibdeu jarawh antipatiku, ta' min jaharbu. Imma mbagħhad hares lejn hajjithom u ara ftit kemm qed issarraf. Il-qarrejja ta' din il-paġna ma jidhlux fil-kategorija tal-persuni li semmejt, għax iridu jkomplu jahsbu. Minhabba f'dawn u għal dawn inkitbu r-riflessjonijiet li ġejjin.**

1

## ĊERTI DEĊIŻJONIJET

Xi wħud mill-insara, meta jilhq u f'ċerti pożizzjonijiet jibqgħu umli, ma jatkabru, ma jerfghux rashom, għalihom qisu ma ġara xejn. Dawn ma jhallux il-pożizzjoni titlghalhom għal rashom. Huma tal-fehma li hdejn l-isem ta' nistrani ma joqgħod xejn u ħadd. F'kelma waħda, huma nsara ta' personalità, tal-affari tagħhom.



Għalihom l-ewwel ma tiġi r-religjon imbagħhad affarijiet oħra.

Insara oħrajn, iżda, malli jilhqu ċerti pożizzjonijiet, billi jsiru professjonisti, ġurnalisti, *managers* ta' fabbriki jew lukandi, *lecturers* l-università, preżentaturi ta' fuq it-telvixin, iħossu li issa fil-karriera tagħhom baqgħalhom sforz ieħor xi jridu jagħmlu wara li dan ikunu diġà għamluh biex inexxielhom jilhq fejn laħqu: jarmu minn hajjithom kull ħjiel ta' religjon li sallum, minn għalihom, ikunu stqarrew. Jidhrilhom li issa li jibqgħu nsara prattikanti ma jagħmlilhomx iżjed gieħ fil-post li laħqu fih. Biex juru li għandhom personalità ma jridux juru bl-ebda mod li huma religjużi iżjed. Huma tal-fehma li jekk haddieħor jinduna li għadhom iħobbu r-religjon, il-pożizzjoni tagħhom se tmur minn taħt, se jitilfu l-klijenti, se tonqsilhom l-istima, haddieħor se jċaqlaq rasu u jgħaddihom biż-żmien, se jitilfu l-popolarità fuq il-mezzi tax-xandir.

Dawn it-talin iridu jifhmu li r-religjon hija l-iżjed haġa li tagħmillu unur lill-bniedem u mhux it-titli li jkun kiseb bl-għerf ta' din id-dinja. Dawn jiġu hafna wara l-istqarrija, anki fil-pubbliku, tal-fidi tiegħu.

Filosfu kbir, San Girgor Nazjanzeno, huwa u jittellem mill-ħbiberija kbira li kellu ma' San Bażilju l-kbir huma u jistudjaw flimkien il-filosofija f'Atena, jikteb: "Xi wħud mill-bnedmin kisbu titlu jew għax wirtuh mill-familja tagħhom jew għax rebħuh huma stess bis-saħħa ta' xi għemil jew bit-taħbit tagħhom. Imma għalina l-aqwa haġa u l-isbaħ titlu kien li nkunu u nissejġu nsara."

**Mulej, zommlu rasi fejn insibha!**

2

## EŻISTENZA VOJTA

Is-Salmista jgħid: "La jafu u lanqas jifhmu, fid-dlam qegħdin jimxu; u s-sisien kollha ta' l-art qed jitheżżu" (S 82 [81], 5). L-iskala tal-valuri nqalbet. L-ordni tal-ħsieb tħarbat. Dak li suppost jiġi l-ewwel qed jiġi l-aħħar u dak li suppost jiġi l-aħħar qed jiġi l-ewwel. Dak li hu relattiv qed isir assolut. Minhabba f'hekk, l-affarijiet sejrjn ħazin

fil-ħajja ta' bosta nies fid-dinja ta' llum. Il-bniedem tilef id-dimensjoni vertikali tiegħu. Ma għadux iħares 'l fuq. L-għors tiegħu sar iħares ħafna 'l isfel. Il-mira tiegħu ma tantx għadha lejn Alla. Harstu mitfugħa wisq fuq il-ħwejjeġ tad-dinja. Fuq dak li jrid jgħaddi u mhux fuq dak li jibqa' għal dejjem.

Id-dinja ta' zmienna fil-prattika rriduciet ruħha għal żewġ dimensjonijiet: għall-aspett soċjali u għall-aspett tekniku. Minħabba f'hekk, ħalliet 'l Alla fil-ġenb bi ħsara kbira għaliha stess. Insiet dak li qal San Pawl, meta stqarr: "Ma nħarsux lejn il-ħwejjeġ li jidhru, iżda lejn dawk li ma jidhrux. Dawk li jidhru huma għal żmien qasir, dawk li ma jidhrux huma għal dejjem" (2 Kor 4, 18).



It-Trappista Amerikan, Thomas Merton, kien qal: "X'inkunu qegħdin nirbħu billi jirnexxilna mmorru fil-qamar, jekk se nibqgħu inkapaċi li nirbħu l-abbiss li jżommna 'l bogħod minna nfusna?"

Il-predikatur tal-Papa, il-Kapuċċin Raniero Cantalamessa, ftit taż-żmien ilu kiteb: "Il-bniedem jibgħat il-vetturi spazjali mingħajr nies fuqhom lejn l-iżjed trufijiet imbiegħda tas-sistema solari, biex jiġbru l-informazzjoni dwar l-ispazju u biex imbagħad jibagħtuha lid-dinja, u mbagħad mhuwiex kapaċi jistharreġ il-ġewwieni nett ta' qalbu. L-għaxxa tiegħu jiċcaqlaq fil-makrokożmu (l-univers) milli fil-mikrokożmu (l-univers fuq skala żgħira) li hu huwa stess."

**Mulej, għallimni nordna sew il-ħajja tiegħi biex inkun qed ngħix tassew.**

**3**

## SKART F'IRQAJJA TAL-HAMRIJA

Iżjed ma qiegħed isir diskors fuq il-mezzi tax-xandir blex lnżommu Malta nadlfa, Iżjed dln l-għajta edukattiva m'ħix tiġi kkalkulata minn ċerti persuni, li ma għandhomx idea x'jiġifieri ekoloġija.

Kemm nitnikket nara ċerti sewwieqa, jew rikkieba, li sakemm jaqleb il-kulur aħmar, tarahom jittgħu skart, fliexken tal-plastik, *containers* u oġġetti oħrajn barra mill-karozza, malli jindunaw li qrib hemm xi *round about* jew irqajja' oħrajn tal-ħamrija. Ma jafux iżommhom fil-vettura u mbagħad jarmuhom fejn suppost għandhom jagħmlu hekk. Le, iridu jehilsu minnhom malli jsibu fejn jaqblilhom iwaddbuhom.



Id-drawwa ħażina ta' dawk it-talin li ma nibzghux għas-sbuħija ta' pajjiżna tista' titfisser b'diversi modi u manjeri. Xi wħud jagħmlu hekk għax ma għandhomx valuri f'ħajjithom. Oħrajn iġibu ruħhom hekk għaliex qatt hadd ma żammilhom minn mindu kienu żgħar. Oħrajn jagħmlu hekk apposta biex jisfidaw u jinku, ara x'mard! Oħrajn jagħmlu hekk għax qatt hadd ma jikkoreġihom. Oħrajn jagħmlu hekk għax isostnu li, ġaladarba qegħdin iħallsu t-taxxa, għandhom x'jagħtu x'jagħmel lil min irid iżomm it-toroq nodfa, u mhux jithallas għalxejn. Oħrajn jagħmlu hekk bi skop ta' partiġġjanizmu politiku, ħalli jittgħu dell ikarh fuq il-gvern li jkun. Mhux sew. L-affarijiet kollha li semmejt juru nuqqas ta' ċiviltà, mard, intern ħażin, spirtu ħażin ...

Il-persuni li ma jħabblux rashom iħammgu l-ambjent ġieli tismagħhom jittkellmu dwar x'indafa raw fit-toroq meta marru jżuru ċerti pajjiżi barranin fis-sajf. Jekk imbagħad ma tismagħhomx jikkritikaw lill-Maltin kemm mhumiex *keen* biex iżommu pajjiżhom xummiema, bħalma huma kapaċi jżommu djarhom. Mur ipprova ifhem!

Hemm bżonn li l-awtorità konċernata tara x'tagħmel fi kwistjoni serja bħal din. Qiegħda tagħlaq għajnejha minħabba l-voti. Il-biża' mit-telf tal-voti waqt l-elezzjoni generali qed ittelligħna wisq il-progress, saħansitra f'affarijiet elementari.

**Mulej, għallimni nibzghu għall-ambjent bħalma nagħmlu hekk qatigh għal ħwejjiġna.**

# IGINO

## li għamel success b'ħajtu

Igino huwa tifel magħmul u qed iħares 'il quddiem b'fiduċja kbira. Sa issa dejjem irnexxielu dak li xtaq: barra li jkun ġuvnott bil-għaqal, ikun jista' jistudja u jipprova jsib xi impjeg li jgħinu jaqla' l-għajxien tiegħu b'mod ġust u onest. U bla dubju jgħin lill-familja. Illum Igino għandu madwar tnejn u għoxrin sena u għadu kemm irċieva riżultat eċċellenti fil-*computer*. Jista' jidhol l-università u jagħmel kors fl-informatika. Tiskantawx li dawn l-istudji u possibiltajiet waslu hawnhekk ukoll.

Lil dan Igino ili nafu sewwa, għalkemm mhux minn tfulitu; imma appena wasalt hawnhekk minn dejjem laqatni. Dak inhar kien għadu kif beda s-sekondarja. Sena wara l-oħra rnexxielu dejjem iżomm postu quddiem nett fil-klassi. Tliet snin ilu spiċċa s-sekondarja u kellu riżultat tajjeb; imma kien għadu ma jafx kif ser jaqbad ifassal sewwa l-pjan ta' ħajtu. Kien hawn li ġejt l-aktar f'kuntatt miegħu mill-qrib.

Imma biex wieħed jifhem lil Igino sewwa jrid ikun jaf xi ftit aktar il-familja tiegħu.

Igino huwa t-tielet wild f'familja ta' sebat itfal. Imma l-ġenituri ma jibzġħux! Il-missier, li jismu Kilian, huwa għalliem u l-omm, Kristin, tagħmel minn kollox għall-familja, fuq kollox bl-eżempju tagħha. Hija mogħtija b'ruhha u ġisimha, tassew, għal żewġha u wliedha; u fuq kollox issib anke ħin tajjeb għal Alla u għall-Knisja. Infatti, kien hawnhekk li permezz tagħha ltqajt mal-familja ta' Igino.

Niftakar, xi erba' snin ilu, kelli tiegħ fil-knisja tagħna u hija u żewġha kienu x-xhieda. Infurmajt ruhi biex insir nafhom aktar. U fil-fatt mhux biss ma ddiżappuntajt ruhi, imma kienu wkoll ta' għajnuna għalija. Ghax diversi drabi sibthom ta' għajnuna l-aktar fi żwiggijiet b'diffikultajiet.

U kellmithom u ħajjithom jitekllmu ħafna u jiswew mhux ftit. Jiswew żgur aktar minn ta' ħafna oħrajn.


Minn dak inhar stedinthom jibdeu jiġu għal-laqgħat tal-Kelma tal-Hajja; ħadu sehem anke f'diversi laqgħat ta' formazzjoni; u dak kollu li kienu jitgħallmu kienu kapaċi jgħadduh lil haddiehor.

L-ewwel tifel tagħhom, John, spiċċa l-iskola primarja imma ma kellux wisq ħajra jkompli jistudja. Għenuh jitgħallem sengħa ta' mastrudaxxa u qed jiddobba jaqla' xi haġa billi jagħmel xi xogħol ma' wieħed fil-belt, ftit 'il bogħod minn hawn. It-tifla li twieldet wara

John, jismha Benedikta. Hawnhekk dan l-isem huwa komuni minħabba li l-patrijiet u s-sorijiet beneditini mill-Ġermanja, aktar minn mitt sena ilu, ġew biex jevanġelizzaw din il-parti tat-Tanzaniya. Benedikta wkoll wara l-primarja, attendiet fi skola tal-ħjata u tista' taħdem xi haġa u taqlagħha wkoll.

L-aħwa li jiġu wara Igino għandhom lejn min iħarsu iżjed milli lejn il-ġenituri biss; żgur li huwa ser jinfluwenza mhux ftit l-andament tal-erba' ħutu l-oħrajn li hemm warajh.

Igino jidher li fl-intelliġenja jgħaddihom sew lil ħutu ta' qablu. Imma fuq kollox huwa wiret sew lill-ġenituri tiegħu. Mindu ltqajt miegħu u ħajjartu jagħmel xi haġa għal shabu fl-iskola fejn kien, mill-ewwel fehem li ma jistax ikun nisrani għalih waħdu. L-eżempju ta' ommu żgur ħadem fuqu. Flimkien ma' dan, meta kien ikun hawnhekk għall-vaganzi, ma kien ifalli qatt laqgħa



P. Silvestru Bonavia OFMCap  
fuq l-isfond tal-bandiera  
tat-Tanzaniya.

wahda taż-żgħażaġh. Għalhekk fl-iskola kien jara kif jiġbor numru minn sħabu; darbtejn fix-xahar kienu jiltaqgħu, jaqraw il-Kelma tal-Hajja, jaqsmu xi esperjenzi bejniethom; u fuq kolloxx jingħataw għal sħabhom b'dedikazzjoni mhux komuni. Kull meta kien ikun hemm bżonn xi haġa fl-iskola, kont issibhom quddiem nett. Meta ġieli Itqajt mas-surmast tal-iskola, mhux l-ewwel darba li qalli li kienu veru eżempju għal sħabhom. Hawnhekk, iktar ma jgħaddi ż-żmien, iktar qed nitgħallem kemm hija diffiċli l-hajja fl-iskejjel *boarding!* U studenti hekk, li jitgħallmu tassew, ikunu minn quddiem biex iħobbu l-ewwel lill-għalliema u lil sħabhom. Ma jistennewx lil sħabhom jagħmlu xi haġa huma, imma jkunu l-ewwel huma, jaħsbu l-ewwel fi sħabhom imbagħad fihom infushom... mhux haġa ħafifa. Imma Iginu rnexxielu bil-mod il-mod jagħmel xi haġa hekk.

Meta l-ġenituri ġieli talbuni xi għajjnuna biex iħallsu l-miżati ta' Iginu jew inkella xi haġa oħra ta' htejga għad-dar, ma kontx naħsibha darbtejn.

B'dan il-mod Iginu wasal biex spiċċa s-sekondarja; akkwista riżultat tajjeb u thajjar jagħmel kors fil-computer. Biex jagħmel hekk tliet snin ilu l-aħjar għalih kien li jmur DaresSalaam. B'xorti tajba, hemmhekk kien joqgħod ma' zijuh, hu ommu, u rnexxielu jagħmel hbieb



tajba. Anke dawn qabdadu jien stess magħhom u mill-ewwel sab postu. Mhux biss ma ddiżappuntanix imma kompli jingħallem u jingħata jagħmel it-tajjeb.

Il-kors li għamel għoġbu ħafna u issa thajjar jagħmel kors l-università. Hawnhekk

l-università mhux bħal Malta fejn l-istudenti jakkwistaw kważi kolloxx b'xejn u bl-istipendju wkoll. Il-ġenituri jridu jaraw kif ser ifasslu; iktar u iktar meta hemm tfaġġ oħra fil-familja li għad iridu jistudjaw. U barra dan hemm tant htigiet oħra ordinarji bħal ma huma: kura fil-mard, mediċini, vjaġġi l-aktar dawk bżonnjużi u tant hwejjeġ oħra.

Imma Kilian u martu Kristina ma jaqtgħu qatt qalbhom. U l-Mulej dejjem isibihom mezz ta' għajjnuna. Meta Itqajna flimkien u rajna x'possibiltajiet hemm li nġinu lil Iginu jkompli, rajna li bil-ftit li joffru huma u bil-għajjnuna li tiġi mis-sema, lil Iginu ma ntellfuhx daċ-ċans li ma jiġix lil kulhadd. Fil-fatt, waqt li qed niktibkom għadni kemm irċevejt donazzjoni mill-Mission Fund tal-Mosta li parti minnha ser jehodha dan l-istudent. Hekk l-ewwel sena tkun kważi mħallsa. Għal quddiem żgur li nsibu aktar għajjnuna.

Issa Iginu huwa ferm kuntent. Nittama li kemm idum l-università jagħmel ukoll hbieb tajba u jagħmel ħafna ġid anke hemmhekk fost sħabu. □

## Tista' tgħin lill-missjoni billi tiġbor u tibagħtilna:



- Bolol u Telecards użati
- Muniti qodma ta' Malta u Barra
- L-irċevuti fiskali tal-VAT
- Kotba bi stejjer fittizji
- Postcards

Ibagħtuhom lil:  
Uffiċċju Missjoni Kapuċċini,  
Kunvent tal-Kapuċċini  
Floriana VLT 14

**Nirringrazzjawkom  
għal kull għajjnuna  
li tagħtuna.**

*Il-belt ta'  
Antjokja llum.*

# L-Art Imqaddsa tal-Knisja

**F**tit huma dawk il-pajjiżi li għandhom aspetti hekk interessanti, diversi, u oriġinali bħalma hija l-Asja Minuri, illum it-Turkija. Għal dak li hu gmiel naturali, nies mill-aħjar u ospitali, haġja sempliċi, baħar nadif, wiehed irid iżid il-wirt arkeoloġiku u storiku li bihom hija miżghuda.

It-Turkija hija art ta' possibiltajiet kbar. Hija mimlija postijiet li jfakkru storja qadima u ġdida fl-istess hin, għax il-ġebel tagħhom għadu jwassal dak l-istess messaġġ li għalih kienu ġew mibnija. Infatti, hija hekk mimlija 'tifkiriet' bibliċi u patristiċi, li wiehed jista' jgħid li l-hajja u l-istorja tal-Knisja ta' l-ewwel żminijiet huma marbuta ma' din in-naħa tad-dinja. Hija kienet l-ewwel art għammla flha nżera' u klber l-Evanġelju, u ll minnha nrtared ma' kullimkien.

Il-ġrajjet, l-ismijiet, u l-postijiet li jissemmew fil-Ktieb ta' l-Alt tal-Appostli, l-Ittri ta' San Pawl, il-Ktieb ta' l-Apokalissi, meta jinqraw hawnhekk, għandhom iġeddu u jgħajxu fil-qalb ta' kull nistrani dak l-ispirtu nistrani li qanqal tant bnedmin biex ihaddnu l-Evanġelju ta' Sidna Ġesù, il-Kristu ta' Alla, jgħejxuh u jixhdu għalih.

Hawn insibu l-preżenza u l-predikazzjoni ta' mhux inqas minn sebgha mit-tmax-il Appostli. Wara Ġerusalem, hawn twieldu l-ewwel komunitajiet insara, bħal dik ta' Antjokja, ta' Efesu, f'İzmir (l-antika Smiryna)

*Il-qabar ta' l-Appostlu  
San Ġwann f'Efesu.*



*Fdalijiet mill-bażilika  
ta' San Ġwann.*



u l-Knejjes l-oħra tal-Apokalissi li fil-biċċa l-kbira minnhom ġew imwaqqfa mill-istess Appostli. Kien dan il-pajjiż li ta t-twelid lill-Appostlu tal-ġnus, Missierna San Pawl. Huwa f'Efesu li, fost hafna fdalijiet interessanti u importanti, insibu l-fdalijiet tal-knisja kolossali li ġiet mibnija biex fiha tilqa' l-qabar ta' l-Appostlu San Ġwann, il-maħbub tal-Mulej. F'Efesu wkoll insibu id-dar tal-Madonna, fejn, skond tradizzjoni antika ħafna, għeġet l-aħħar snin ta' ħajjitha u minn fejn ġiet imtelligħa fis-sema bir-ruħ u l-ġisem.

Kien hawn li ġew iċċelebrati l-ewwel Konċilji (Niċea, Efesu, Kalċedonja...) li ħadmu l-Kredu Nisrani biex poġġew is-sisien li fuqhom huwa mibni it-tagħlim nisrani kattoliku. Din hija wkoll l-art li tat it-twelid lil hafna mill-Missijiet il-Knisja bħalma huma Melitone ta' Sardi, Sant' Irinew, Girgor it-Tawmaturgu, it-tliet Kappadoċi, San Bażilju, San Girgor Nazjanzeno, u San Girgor ta' Nissa, u oħrajn bħal Teodorju ta' Mopswestja u San Ġwann Krizostmu, u tant oħrajn.



*Il-mappa tat-Turkija bis-seba' knejjes li jissemmew fl-Apokalissi.*

Għall-mistoqsija ta' kemm jista' jkun in-numru ta' dawk li saqqew din l-art bid-dem ta' tagħhom, it-tweġiba ma tezzistix! Tant kien kbir in-numru ta' dawk li hallew isem minħabba fil-martirju tagħhom hekk li ma jingħaddux.

Fost dawn il-martri qalbiena nsibu lil Sant'Injażju minn Antioċja u San Polikarpu, dixxiplu ta' San Ġwann l-Appostlu u Evanġelista, u glorja tal-Knisja f'Izmir.

Fl-aħħarnett, hawn ukoll insibu l-għeruq ta' dik li hija l-liturġija u l-ispiritwalità Bizantina li għadha tiġi kantata u mgħejxa minn miljuni ta' nsara ta' rit orjentali.

Għalhekk, wara l-Palestina, l-Art Imqaddsa

ta' Ġesù, it-Turkija hija l-Art Imqaddsa tal-Knisja, għax huwa hawn li n-nisrani jista' jfittex u jsib 'l-għeruq' tal-fidi tiegħu, bħallikieku jerga' jisma' l-eku tal-predikazzjoni tal-Appostli, jaqra b'mod viżibbli hafna paġni tal-Bibbja u tal-ispiritwalità nisranija tal-bidu, kif ukoll tal-istorja tal-Knisja. □

*Fdalijiet arkeoloġiċi fuq sfond tal-belt ta' Smirne illum.*



# Riflessjoni, Sagrificċju u Talb

**E**rgajna wasalna għal Marzu ieħor. Marzu, ix-xahar li fih in-natura tieħu l-ħajja permezz tal-bidu tar-rebbiegha. Marzu, meta l-Knisja tippreżentalna żmien ir-Randan, preparazzjoni għall-qawmien għall-ħajja fi Kristu.

Ir-Randan xi jfisser għalina? Ir-Randan igib miegħu diversi attivitajiet li saru parti mit-tradizzjonijiet tagħna - il-purċissjonijiet, *pageants*, wirjiet ta' vari u mwejjed imħejjijin b'tifkira ta' l-aħħar ċena tal-Mulej, fost l-oħrajn. Però qegħdin ngħixu l-veru sens tar-Randan f'dan l-aħħar żmien, jew qegħdin nieqfu fit-tradizzjonijiet?

Ir-Randan għalija għandu jgib miegħu żmien ta' iżjed riflessjoni, sacrificċju u talb.

Fir-**riflessjoni** għandna nifhmu aħjar l-imħabba ta' Alla għalina u l-misteru kbir tas-salvazzjoni, dan Alla tagħna li tana 'l Ibnu l-waħdieni biex jitgħabba bid-dnub tagħna, imut għalina u jirbaħ il-mewt bil-qawmien tiegħu għall-ħajja.

Permezz tas-**sagrificċju** aħna wkoll imsejhin biex immutu halli nitwiieldu għal ħajja ġdida għax, kif insibu fl-Iskrittura, jekk il-qamħa ma taqax fl-art u tmut, din tibqa' weħidha, iżda jekk tmut, din tagħmel ħafna frott. Dan iż-żmien għandu jimlina bil-kuraġġ halli mmutu mill-egoizmu tagħna, minn dak id-dnub li qieghed jifridna minn Alla u minn ħutna u li b'hekk ma jhallix lil qalbna tilqa' liberament il-paċi u l-hena li l-Mulej joffrilna. Għax, ngħiduha kif inhi, mhux faċli li tmut mill-egoizmu li hu parti min-natura tal-bniedem. Kulhadd iħobbha l-kumdità - "Aħjar noħroġ passiġġata nhar ta' Hadd milli mmur il-quddies; imbagħad issa t-temp sar jippermetti!" jew "Immur inżur l-anzjani fid-djar? U le, m'hemmx għalfejn. Hemm min idur bihom!" Nafu nagħzlu l-kumdità u l-egoizmu, però dan iż-żmien tar-Randan għandu jgħinna nifhmu nagħmlu għażliet li iktar jagħtu xieħda ta' dak li aħna - xbihat ta' Alla, xbihat ta' mħabba.

It-tielet element importanti huwa t-**talb**. Dan ikompli jgħaqqadna ma' Alla u ma' ħutna l-bnedmin. It-talb huwa verament haġa kbira. Huwa komunikazzjoni ma' Alla. Aħna l-bnedmin nistgħu nitkellmu mas-Sid tas-sema u l-art, il-hallieq tagħna lkoll.

U veru faċli:

- it-talb huwa l-irħas tip ta' komunikazzjoni u l-iżjed wieħed effettiv!

- tista' tagħmel użu minnu erbgħa u għoxrin siegħa kuljum, mit-Tnejn sal-Hadd, il-festi inkluzi!

- m'hemmx post partikulari il Mulej jirċievi messaġġi minn kwalunkwe post fejn jgħammru n-nies!

- tista' tuża liema lsien trid. Alla jifhem lil kulhadd għax Hu jaqra l-qlub tagħna!

Xtaqt nagħlaq dawn il-ftit ħsibijiet tiegħi b'parti minn meditazzjoni tal-Beata Madre Tereza ta' Kalkutta, li fiha tesprimi min hu Ġesù għaliha:

*To me -*

*Jesus is my God; Jesus is my Spouse*

*Jesus is my Life; Jesus in my only Love*

*Jesus is my All in All; Jesus is my Everything.*

*Jesus, I love you with my whole heart, with my whole being. I have given Him all, even my sins and he has espoused me to himself in tenderness and love.*

*Now and for life I am the Spouse of my Crucified Spouse. Amen. □*



# Paradossi Evangelici

IT-TIELET PARTI

## Is-siwi ta' l-umiltà

Meta darba waħda Ġesù kien mistieden għal ikla għand kap tal-Fariżej u nnota kemm il-mistednin bdew jagħzlu l-postijiet ta' quddiem fil-mejda, irrimarka: "Tmurx toqghod fil-post ta' quddiem..., għax kull min jtkabbar jiċċekken; u min jiċċekken, jtkabbar" (Lq 14, 8). Żgur li mhux fil-lista tal-hobbies personali li wiehed iħobb jgħaddi ż-żmien jisma' bil-qalb lil min jiksru, imaqdru, ikasbru u jbaxxih għal kull fettuqa. Aktarx li ssibna magħmulin li nħobbu niftaħru, nuru rwieħna u nippreferu lil min jgħollina għal min iċekkinna. Is-silta

tal-Evanġelju msemija mhix favur ta' din l-imġiba tagħna. A propositu ta' kemm Alla jkabbar lil min jiċċekken, nistgħu nsemmu diversi episodji mill-hajja ta' San Franġisk, l-aktar klassiku fosthom kien dak tat-talba-djalogu bejnu u bejn Fra Leone. Waqt li Franġisku pprova jiċċekken kemm felaħ, l-ieħor imbuttat minn qawwa interjuri ziedlu fit-tifhir meta qallu li ma setax jagħmel haġa oħra għajr jgħollih u jfaħhru, għax kien Alla nnifsu li qed jagħmel dan b'fomm Fra Leone (Fjuretti 9).


## Talb kontinwu

Permezz tal-parabbola ta' mħallef li ma ried b'xejn jaqta' kawża ta' armla kontra l-għadu tagħha jekk mhux wara li hassu mifni minnha ġejja u sejra titolbu jagħmilha haqq, Ġesù, biex jiżgurana li meta ngħajtulu lejl u nhar jismagħna, qalilna li: "għandna nitolbu dejjem bla ma naqtgħu" (Lq 28, 1). Li taħseb biss kemm dal-kmand ta' Ġesù li 'titlob bla waqfien' mingħajr ma ddawwar il-moħħ u l-qalb mid-djalogu intimu ma' Alla fuq xi haġa oħra, hi diġà haġa diffiċli. Aħseb u ara kemm hu possibbli li thalli x-xogħol, l-istudju, it-tisjir, il-ħasil u l-mogħdija tal-hwejjeġ u mitt elf haġa oħra fil-ġenb biex toqghod il-gurnata kollha titlob! Lanqas fl-erwieħ kontemplattivi f'dil-haġa mhi r-realtà ta' kull jum għax l-istil ta' hajjithom hu tiżwiq ta' talb u hidma. Madankollu Franġisku għaraf jinterpreta tant tajjeb l-impenn tat-talb bla waqfien, li mill-oħrajn hu kien meqjus "mhux biss bi bniedem li jitlob, imma li bidel lilu nnifsu f'talb."

## Għeluq

B'dil-kitba ma fhimtx nispejga t-testi oskuri u tqal tal-Evanġelju għax barra mis-seba' siltiet li slitt minnu żgur li hemm ħafna oħrajn li jqanqlu kurżità u **interest** biex tifhimhom. Pjuttost fhimt inħajjar u nhegġeġ għall-qari tal-Bibbja b'mod partikulari tal-Evanġelju preferibbilment mogħnija b'noti ta' fissiera esperti. U dan biex ma jġirlniex bħal uħud mid-dixxipli ta' Ġesù huwa u jaċċenna għall-Ewkaristija - ġismi u demmi huma ikel u xorb - li telqugh għax qalu: "iebes dal-kliem, min jiflaħ jisimghu!" (Ġw 6, 60). Il-qari, l-istudju u r-riflessjoni tal-Kelma ta' Alla jgħinuna ħafna fil-hajja ta' talb sew privat u sew komunitarju. □

San Franġisk.  
Affresk til-Bażilika  
ta' San Franġisk f'Assisi.



# Nitkellmu ma' P. Spiru Galea OFMCap

**Għażiż P. Spiru, naf li inti minn Għawdex. X'tiftakar mit-  
ftulija tiegħek u l-familja tiegħek?**

Fil-familja qeghdin disa' aħwa, tlett ibniet u sitt subien. Il-  
ġenituri mejtin. Jiena l-hames wiehed u t-tielet waħda minn huti  
hija soru Franġiskana tal-Qalb ta' Ġesù, Sr. Fedelina, li qiegħda  
taħdem fil-klinika ta' San Salvatore f'Ġerusalemm. Peress li  
missieri kien bidwi u jrabbi l-animali fi tfuliti niftakar li aħna  
konna mmorru wkoll nagħtu daqqa ta' id naqgħu l-haxix għall-  
animali. Wara l-hin ta' l-iskola konna wkoll immorru nirgħu l-  
mogħoż u n-nagħaġ. Meta kibru huti ta' qabli u anke ta' warajja,  
peress li kien hawn nuqqas ta' xogħol, siefru lejn l-Awstralja.  
Infatti anke issa għandi erba' huti subien u oħti, illum miżżewġin,  
li ssetiljaw hemmhekk.

**Kif tiftakru lil Għawdex u x'differenzi tara llum wara tant  
żmien?**

Lil Għawdex niftakru differenti ħafna. Iktar kwiet, inqas traffiku  
ta' karozzi. Kont tara l-bdiewa għaddejjin bil-ħmar jew xi żiemel  
bil-karettun iġorru l-prodotti tagħhom lejn id-dar jew lejn is-suq.  
Anke meta kont immur il-Lyceum konna mmorru bil-bicycle u  
ġieli konna nirritornaw bil-mixi lejn id-dar. Illum f'Għawdex sar  
ħafna żvilupp u progress, però, fl-idea tiegħi, naħseb li dawk li  
huma responsabbli hemm bżonn li joqogħdu attenti biex ma  
jkomplix iħassru l-ambjent sabiħ u naturali tal-gżira tat-tliet  
għoljiet.

**Tiftakar f'xi episodji jew personalitajiet importanti li ltqajt  
magħhom meta kont għadek żagħżuġh?**

Għalija persuna importanti ħafna huwa Mons. Nikol G.  
Cauchi, l-isqof ta' Għawdex. Meta konna żgħażaġh fl-Azzjoni  
Kattolika kien jiehu ħsiebna u jgħallimna. Għalija personali kien  
ukoll ta' għajnunna fil-vokazzjoni tiegħi.

Persuna oħra huwa Frenç tal-Għarb li kien devot ħafna tal-  
Madonna ta' Pinu. Peress li kellu don kbir li jagħti kura lin-nies  
morda b'medicina li kien jagħmel hu stess mill-ħxejjex, ħafna  
Maltin u Għawdxin kienu jmorru għandu, però qatt ma kien  
jeħdihom flus. Kien jgħidihom imorru ta' Pinu jinviżtaw lill-  
Madonna u jagħtu l-offerta tagħhom hemmhekk.

**Kif għażilt li tidhol patri Franġiskan Kapuċċin?**

Fir-rahal tal-Għarb fejn trabbejt, fl-Avvent u fir-Randan, kienu  
jiġu jippridkaw il-patrijiet Kapuċċini. Niftakar fosthom lil P. Fidiel,  
P. Robertu, P. Stiefnu u P. Samwel. Il-fratell lajk kien jiġi wkoll  
jiġbor iċ-ċirka jħabbat bieb bieb. Dawn dejjem kienu

jimpressjonawni u kont inhoss ġibda lejn il-Kapuċċini. Meta kont  
il-Lyceum, fil-hin tal-break, ġieli konna wkoll immorru sal-  
Kapuċċini ninviżtaw il-Madonna tal-Grazzja u ninzlu fil-kannierja  
fejn hemm midfun Fra Baskal. Ta' tmintax-il sena ddecidejt li  
nidhol Kapuċċin.

**Wara li qaddist, x'kienet il-ħidma tiegħek fi ħdan il-  
Provinċja?**

Wara li qaddist, fl-4 ta' Lulju tal-1965, mort għamilt sena  
studju ta' teologija pastorali fil-kunvent ta' Montugħi ġo Firenze.  
Wara għamilt sitt snin Gwardjan fil-kunvent ta' Għawdex u tliet  
snin Gwardjan fil-kunvent ta' Santa Liberata, il-Kalkara.  
Imbagħad, fl-1977, irriżenajt minn Gwardjan biex stajt immur  
bħala missjunarju fil-Kenja.

**X'tista' tgħidilna dwar il-ġibda li ħassejt ġewwa fik biex  
tmur il-missjoni?**

Minn meta kont student kont ninteressa ruhi fil-missjoni. Meta  
kont għadni Gwardjan Għawdex kont tlabt biex immur l-Indja  
imma l-Gvern ta' dak iż-żmien fl-Indja kien waqqaf il-permessi  
li jaċċetta missjunarji barranin.

**Bħalissa, x'inhu x-xogħol tiegħek fil-missjoni tal-Kenja?**

Bħalissa jiena membru fil-Kunsill tal-Viċi Provinċja tal-Kenja,  
Superjur tad-dar ta' Hola u dan l-aħħar l-Isqof Mons. Pawlu  
Darmanin għażilni bħala l-Vigarju Ġenerali tad-Djoċesi ta'  
Garissa.

**X'taħseb li huma l-ingredjenti li jagħmlu persuna  
missjunarja?**

Wiehed irid iżomm quddiem għajnejh li l-missjunarju mhux  
sojor f'xi post bogħod minn art twelidu biex jagħmel xi avventura  
jew bħala turist. Irid ikun lest għal kull ma jista' jinqala' bil-ħsieb  
li jagħti xieħda ta' Kristu bil-kliem u anke bl-imġiba tiegħu. Fuq  
kollox ma jhallix li x-xogħol materjali jehodlu ż-żmien kollu u  
jinsa l-ħajja importanti tat-talb u l-qadi bħala reliġjuż u saċerdot.

**Tixtieq tgħaddi xi kelmtejn lill-qarrejja ta' din ir-rivista?**

Lill-qarrejja ta' din ir-rivista nixtieq ngħidihom biex ikompli  
jagħtu l-appoġġ tagħhom lill-Editur u lill-istaff tar-rivista, iħallsu  
l-abbonament u jħajru oħrajn jabbonaw fiha. Hija rivista  
magħrufa ħafna u ta' interess kbir. Anke aħna fil-missjoni  
naqrawha u hutna l-Kenjani jieħdu gost jaraw ir-ritratti u l-istampi  
u jgħidulna biex infissrullhom dak li jkun hemm miktub fiha. □

# Lejn Alla bl-isport - 3

**P**ierre Coubertin, il-fundatur tal-Logħob Olimpiku modern, kien iħares lejn l-isport bħala haġa qaddisa. Għalih l-isport jiftaħ il-bibien tar-rispett, tal-ftehim u tal-ħbiberija. Jekk niflu sewwa dan il-kunċett inkunu nistgħu nipprattikaw il-kmandament ta' Alla "ħobbu lil xulxin". L-imħabba hija l-qofol tar-reliġjon kattolika li mingħajrha ħadd ma jista' jaspira li jilħaq l-ewwel għan li għandu jkollu l-bniedem - li jsalva ruħu. Il-mibegħda u l-vjolenza huma attributi ta' nies li jaqtgħu qalbhom. L-isport huwa Ordni ta' qlubija u għandu jgħinna biex nirrispettaw dawk il-valuri li jagħmluna nies rispettati u fuq kollox nies veri dixxipli ta' Ġesù.

Il-valuri nsara huma dawk l-istess valuri li l-isport jiġġenera fina biex nakkwistaw ir-rebħ. Fl-isport nagħmlu sagrificcji kbar biex nilhqu l-għan tagħna li nirbħu t-tazzi u l-midalji. Fl-entuzjażmu tagħna għas-suċċess kważi ninsew lilna nfusna biex nikkoncentraw fuq it-taħriġ neċessarju. Dan hu importanti biex nimxu lejn it-triq tar-rebħ, imma fl-istess ħin irridu nżommu quddiem għajnejna l-valuri l-oħra li huma l-lealtà lejn l-oħrajn, id-determinazzjoni, l-onestà, ir-rispett lejn l-avversarij u fuq kollox il-*fair-play*.

Il-prattika tal-isport tgħallimna nkunu nies iddixxiplinati billi rridu nżommu mar-regoli tal-logħba li nkunu nipprattikaw. Nitgħallmu wkoll kif niġġieldu u nirsistu għar-rebħ b'manjieri gentlomi u mingħajr mibegħda. Fl-isport nitharrġu kif nirrispettaw lill-avversarij sportivi. F'kelma waħda l-isport jagħtina dawk il-kwalitajiet neċessarji biex



nghixu hajja ferrieħa, ta' frott għalina nfusna u għall-oħrajn u fuq kollox biex inkunu ċittadini kostruttivi u ngibu l ferħ kulfejn inkunu. Sfortunatament insibu nies li r-rebħ fl-isport huwa l-uniku għan li għandhom. Jinsew il-valuri l-oħra u biex jakkwistaw midalja jew trofew lesti jagħmlu affarijiet li huma tal-mistħija u kultant anki jaġixxu bħall-animals.

L-isport huwa mezz biex nagħrfu d-deficcjenzi fil-karattru tagħna bħalma huma l-egoizmu, l-inferjorità, il-biża' u r-rabja. Darba li nkunu nafu dawn id-deficcjenzi nkunu nistgħu naħdmu biex flokxom indaħħlu l-kooperazzjoni, il-kuraġġ, il-perseveranza, ir-rispett lejn l-oħrajn u dawk il-kwalitajiet li jagħmlu l-bniedem superjuri fuq kreaturi oħra. Dawn huma l-valuri li Ġesù ppriedka matul hajtu u li, jekk inżommuhom, inkunu fit-triq it-tajba lejn l-aqwa trofew li nistgħu nirbħu - il-hajja eterna ma' Ġesù.

## Riflessjoni

***L-imħabba hija l-qofol tal-qdusija. Dejjem għandna nuru rispett lejn l-oħrajn. Nagħtu kuraġġ lil min ikun qed ibati. Tbiissima tagħmel il-mirakli. Nikkontrollaw irwieħna meta nkunu inġurjati jew irrabjati għal xi azzjoni hażina kontra tagħna. Immorru fejn immorru dejjem għandna jkollna tbiissima. □***

Pierre  
Coubertin



# Il-Qima lejn San Frangisk t'Assisi fil-Knejjes Maltin

IT-TLETTAX-IL PARTI

**Fit-tleTTax-il parti mis-sensiela li qed nippubblikaw dwar il-qima lejn San Frangisk t'Assisi fil-knejjes Maltin, ser immorru fil-lokalità tal-Hamrun fejn hemm l-Istitut ta' Fra Diegu. Il-vjaġġ tagħna jehodna wkoll fil-parroċċa ta' San Ġorġ Martri f'Hal Qormi fejn ser niltaqghu ma' żewġ kwadri u statwa li jinsabu fil-knisja parrokkjali.**

Fil-lokalità tal-Hamrun, li diġà żorna iżjed qabel f'dawn l-artikli, ser immorru sa l-Istitut ta' Fra Diegu. L-Istitut ha ismu minn Fra Frangiskan li qabel kien jismu Gulielmu Bonanno. Dan l-Ajk ra l-htieġa li jiġbor f'post wiehed lil għadd ta' tfajliet li kienu abbandunati u għalhekk setghu jaqgħu f'diversi perikli morali. Wara diversi tentattivi biex dan isehh hu fetah istitut fil-Hamrun fl-1885 u semmieh għall-qaddis t'Assisi. F'dan l-istitut, barra li t-tfajliet u ltiema ohra kienu jinghataw kenn, huma kienu jiġu mgħallma snajja utli għal hajjithom bħal hjata u hwejjeġ ohra. Illum dan l-istitut




għadu jilqa' tfal li għandhom diversi htigiet u jinsab f'idejn is-Sorijiet Frangiskani tal-Qalb ta' Ġesù, imwaqqfin minn Madre Margerita Debrincat fl 1880 li jieħdu hsieb dawn it-tfal.

Fid-dahla tal-kappella ta' dan l-istitut, li fiha jiltaqghu s-Sorijiet u t-tfal għall-hinijiet tat-talb, hemm kwadru li juri lill-Patrijarka t'Assisi. Dan hu xogħol ta' l-artist popolari Malti Lazzaro Pisani li għandna bosta xoghlijiet tiegħu fil-knejjes Maltin. Is-sena ta' meta sar dan il-kwadru hi l-1882. Il-kwadru juri lil dan il-qaddis f'dehra beatifika mdawwar bis-sħab u minn żewġ angli b'idejh miftuħa jħares 'il fuq.

Fil-jiem tal-festa ta' dan il-qaddis, jiġifieri fl-4 t'Ottubru, tinrama fil-kappella statwa ta' San Frangisk t'Assisi. Hi turi lil dan il-qaddis b'idejh marbuta f'xulxin u b'ħarstu merfugħa 'l fuq bil-kapoċċ f'rasu. Riġlejh qed jistrieħu fuq globu bil-kliem *Pax et Bonum* li huma kliem tat-tislama popolari frangiskana *Paci u Ġid*. L-istatwa tidher li hi magħmula fil-ġibs iżda l-origini tagħha u kif din sabet ruħha f'dan l-istitut mhumiex magħrufa.

Il-Knisja Arcipretali ta' San Ġorġ Martri fil-Belt Pinto, hi miżghuda b'għadd ta' opri artističi. Fosthom insibu kwadri u statwa li jirrapprezentaw lil dan il-qaddis.

Fil-muzew ta' din il-knisja parrokkjali nsibu sotto-kwadru ta' San Frangisk qed jirċievi l-pjagi. Il-post originali ta' dan il-kwadru kien fuq l-artal tal-Gandlora. Il-kwadru tqiegħed fuq dan l-artal madwar l-1733. Dan nafuh għaliex, fid-19 t'April ta' dik is-sena, Francesco Farrugia waqqaf fundazzjoni għal quddiesa kantata bil-priedka biex tiġi oċelebrata fil-festa tal-qaddis. L-atti notarili tan-nutar Gaspare Domenico Chircop juru dan.





Il-kwadru tnehha minn fuq dan l-artal għall-ħabta tas-sena 1802 meta tqiegħed minfloku l-korp sant ta' San Massmu.


Mhux ċert minn hu l-awtur ta' dan il-kwadru għalkemm hemm xi wħud li jsostnu li ħareġ minn idejn Francesco Zahra. Fl-informazzjoni li kien għaddieli s-Sur Joseph F. Grima dwar dan il-kwadru, hu jistqarr li: *"ċertament mhux nieqes mill-mertu artistiku imma mhux daqshekk faċli tattribwih. Ma tistax teskludi lil Zahra għal kollox imma jkun aħjar li wieħed jgħid li huwa xogħol ta' artist tajjeb u jieqaf hemm."*

L-istil tal-kwadru hu dak tal-Barokk Naplitan fejn il-figura ta' Franġisku t'Assisi tiddomina tista' tgħid it-tila kollha. Il-qaddis jidher b'id waħda miftuħa u b'wiċċu sfigurat bl-uġiġħ qed iħares b'rassenjazzjoni lejn is-sema waqt li f'gismu qed jiġi ssiġgillat bil-pjagi. Hemm anġlu li qed iqiegħed idu l-leminija fuq sidru. L-istat ta' preservazzjoni tal-kwadru hu tajjeb ħafna.

Fl-1960, taħt l-artal tal-Kunċizzjoni sar kwadru żgħir ieħor minn Emvin Cremona (1919-1987). Dan hu l-aħħar kwadru li tpitter għal din il-knisja parrokkjali. L-artal tal-Kunċizzjoni kien fil-kura tal-Terz' Ordni Franġiskan u kienu huma li ħasbu biex isir dan il-kwadru żgħir. Dan is-sotto kwadru ħa post ieħor li kien juri t-twelid ta' Ġesù Bambin. It-Terz' Ordni Franġiskan twaqqaf f'din il-parroċċa fl-1833. Fih jidher San Franġisk, f'nofs figura



mdawwar mill-hamiem qed jerfa' idejh biex ibierek. Il-kwadru huwa ddatat u ffirmat mill-pittur famuz Malti tas-seklu għoxrin.



L-istatwa hi xogħol fil-kartapesta ta' Vincenzo Cremona (1851-1912) u turi lil San Franġisk bejn żewġ anġli mdaqqsin fuq sħaba b'irjus ta' anġli żgħar. Id-data ta' meta saret din l-istatwa mhux magħrufa għalkemm hu maħsub li setgħet saret lejn tmiem is-seklu dsatax. Wieħed malajr jista' jara qbil bejn din l-istatwa u l-istatwa titulari li nsibu fil-paroċċa ta' Hal Lija. Din saret minn Karlu Darmanin fl-1864. Għalkemm hu maħsub li Cremona għamel din l-istatwa wara li kienet saret dik f'Hal Lija, iżda hu uża l-istess stil li naraw fil-vara ta' Darmanin. Dan narawh fin-numru ta' persunaġġi li hu għamel u l-pożizzjoni tagħhom. Kien ħallas għaliha Ġorġ Borg li għamilha b'wegħda li kellu fi tmiem is-seklu dsatax.

Din l-istatwa kienet tinħareġ proċessjonalment fit-toroq ta' Hal Qormi sas-snin sittin sakemm spiċċa t-Terz' Ordni Franġiskan f'din il-parroċċa. Illum wieħed jista' jara din l-istatwa ġewwa niċċa fis-sagrastija. Jingħad ukoll li din l-istatwa kienet intużat f'xi okkażjoni importanti marbuta mal-hajja ta' dan il-qaddis fuq l-altar magġur tal-knisja tal-Patrijet Franġiskani Konvent-wali tal-Belt Valletta. Hawnhekk nixtieq irrodd ħajr lis-Sur Joseph F. Grima u lil Br Reno Muscat OP għat-tagħrif li għaddewli dwar il-qima lejn San Franġisk f'din il-parroċċa Qormija. □

## Lil żewġi nafdah ma' star ta' Hollywood?


*Father*, ir-raġel tiegħi huwa *hairdresser* prim. Is-salon tiegħu dejjem mimli bin-nies. Ma hax il-fama għal xejn, għax kapaċi, kif ngħidlek jien. Sa ftit ilu dejjem mexxejna sew fiż-żiewġ tagħna. Naf li kuljum jagħmel il-*hairsetting* ta' hafna tfajliet u nisa u qatt ma sibt diffikultà jew oġġezzjoni għax-xogħol tiegħu. Issa l-fama tiegħu waslet f'widnejn propratarji ta' *cruise liners* u dawn qegħdin iċemplulu, jibagħtulu *faxes* u messaġġi fuq il-*mobile* biex jaċċetta kuntratti ta' tliet xhur jew iżjed u jmur jaħdem fis-*salons* tal-*cruisers*, halli jaqdi l-istaff u l-passiġġieri. Dawn l-inviti ġenuh.

Ma jridx jaf għajr li jaċċetta l-kwalità ġdida ta' xogħol li pprezentatlu ruħha. Minhabba f'hekk beda l-inkwiet bejnietna, għax jien ma naqbilx li għandu jaċċetta kuntratti simili. Nibża' li dan ix-xogħol ġdid jista' jisfaxxa ż-żwieġ tagħna. Irridu jifhimha li jekk irridu nibzghu għalih, irridu nagħmlu ċerti saġrificċji. Il-flus mhux kollox fil-hajja u l-fama lanqas. Tahseb li qed nimxi sew ma' żewġi jew qed nitlob iżzejjed minnu?

**"A**hseb il-ħażin biex it-tajjeb ma jonqosx." Hekk jgħid il-Malti. Naturalment ma jgħidx għalxejn. Naħseb li f'din l-espressjoni, mimlija esperjenza, tingabar id-diffikultà tiegħek.

Nara li, sa ċertu punt, għandek raġun tinkwieta meta tara lil żewġek imwebbel waħda sew biex jaċċetta bħala *hairdresser* kuntratt ta' tliet xhur fuq *cruiser*. Inti tista' tissoponi f'liema sitwazzjoni jista' jsib ruħu. Il-hajja ta' fuq il-baħar, iżjed u iżjed, meta tkun rikreattiva u divertenti mhix dik ta' fuq l-art. Għandek raġun tagħmel distinzjoni bejn is-salon tiegħu u s-salonta' vapur tat-turisti. Hemm differenza kbira. Fl-ewwel każ imorru nisa jagħmlu xagħarhom lebsin mod u fit-tieni wieħed l-istess persuni jistgħu jmorru jagħmlu xagħarhom lebsin kif ġie ġie, speċjalment jekk il-*cruiser* jaqbeż l-*Equator*!

Min-naħa l-oħra, jiena tal-fehma li, jekk mara thobbu tassew lir-raġel tagħha, żgur li tafdah saħansitra ma' l-aqwa artista ta' *Hollywood*, haġa li lir-raġel tagħmillu hafna ġid. Jekk l-imhabba ma tkunx sfidata, x'tiswa? Dan ngħidu iżjed u iżjed meta fin-nofs hemm il-prestiġġju tar-raġel fejn jidhöl ix-xogħol tiegħu, barra l-flus li jista' jdaħħal. Hawnhekk irridu ngħidu li ma tagħtihx tort li tilef rasu wara l-inviti li qegħdin jagħmlulu propratarji ta'



*cruise liners*. Li tara x-xogħol tiegħek qed jigi apprezzat din hi xi haġa li lir-raġel issaħħru u tagħtih hafna sodisfazzjon. Barra minn hekk, hi wkoll xi haġa li thalli l-effett tagħha anki fuqek bħala martu.

Issa se nagħmillek mistoqsija. Tista' tmur mar-raġel sakemm jispiċċalu l-kuntratt? Jidhri li s-soltu hekk isir il-ftehim. Ir-raġel jaċċetta ċertu xogħol fuq *cruiser* bil-patt u l-kundizzjoni li martu tmur miegħu, meta jkun possibbli għaliha. Jekk il-każ huwa hekk, din il-haġa toffrilek l-aħjar soluzzjoni għall-problema li sibt ruħek fiha, basta ma tmurx biex toqgħod tassisslu, għax inkella jinholqu problemi ġodda. Tgħidlix li l-baħar jagħmillek id-deni jew lippreferixxi toqgħod id-

dar, għax inti trid tkun kapaċi tagħmel ftit tas-saġrificċju, biex ma jinqalax inkwiet fiż-żwieġ tagħkom.

Jekk mhux possibbli li tmur mar-raġel, naħseb li tridu tagħmlu patt bejnietkom: li ma jfihx il-lala u jibda jaċċetta ta' spiss il-kuntratti li tkellimt dwarhom fl-ittra.

Naħseb li bi ftit sforz, djalogu, kalma, saġrificċju, komprensjoni u patti ċari bejnietkom, tkunu kapaċi taslu x'imkien u ma titilfux it-trankwillità taż-żwieġ tagħkom. Bit-tħaddim ta' dawn il-możzi jirnexxikom iżzommu ruħkom fil-meqjus u tevitaw li titolbu żzejjed minn xulxin. □



# "Il-Preżenza Soċjali tal-Knisja"

## Istruzzjoni teologika-pastorali maħruġa mill-Konferenza ta' l-Isqfijiet ta' Kuba - 8 ta' Settembru 2003

### L- EWWEL PARTI

**F**ilwaqt li f'Malta nhar it-8 ta' Settembru nkunu qed niċċelebraw il-festa tat-Twelid ta' Marija jew aħjar kif inhi magħrufa fostna l-festa tal-Vitorja, f'Kuba tkun qed tiġi ċċelebrata l-festa ta' *La Virgen Maria de la Caridad* (Il-Verġni Marija tal-Karità) li hija l-patrana ta' Kuba. Għal din il-festa, li hija appuntament annwali importanti għall-Kattoliċi Kubani, l-isqfijiet joħorġu ltra Pastorali għall-Kubani kollha. Id-dokument li għie ppubblikat mit-tlettax-il isqof li jiffurmaw il-Konferenza ta' l-Isqfijiet Kubani nhar l-aħħar festa li għiet iċċelebrata nhar it-8 ta' Settembru tas-sena 2003 inghata l-isem ta' "*La Presencia Social De La Iglesia*" - "Il-Preżenza Soċjali tal-Knisja". Nixtieq naqsam magħkom xi ftit riflessjonijiet dwar dan id-dokument li minbarra li fih materjal teologiku-pastorali interessanti jista' jgħin ukoll biex wiehed jifhem is-sejha tal-Knisja fis-soċjetà b'mod partikulari f'dik Kubana.

### Introduzzjoni

Fl-introduzzjoni l-Isqfijiet jgħidu li immotivawhom sabiex jiktbu dan id-dokument kienu l-festa tal-Madonna - Patrana ta' Kuba - u għeluq il-ħames snin mill-

inkoronazzjoni tax-xbieha tal-Madonna tal-Karità li seħhet mill-Papa Ġwann Pawlu II fil-viżta li kien għamel f'Kuba sitt snin ilu.

L-isqfijiet kitbu li l-ghan tagħhom huwa li jipprezentaw lill-poplu Kuban l-identità tal-vokazzjoni tal-Knisja fis-soċjetà tagħhom, identità mibnija fuq is-sejha li Kristu, bħala fundatur, għamel lill-Knisja tiegħu; Kristu li huwa t-triq, is-sewwa u l-ħajja (Gw 14,6) u li "għandu l-kliem tal-ħajja ta' dejjem" (Gw 6, 68).

### Għaxar snin mil-"L-imħabba kollox tittama"

Fl-ewwel parti tal-pastorali tagħhom l-isqfijiet jagħmlu riferenza għal dokument ieħor li huma kienu ppubblikaw għaxar snin ilu bl-isem "L-Imħabba kollox tittama". F'dan id-dokument huma kienu esprimew il-preokkupazzjoni tagħhom dwar is-sitwazzjoni ekonomika ferm prekarja li minnha kien għaddej il-pajjiż eżattament wara l-waqgħa tal-komunizmu sovjatiku li bħala konsegwenza kienet waqqfet kull għajnuna li sa dak in-nhar Kuba kienet trcievi mir-Russja. Kien zmien - u dan iż-żmien fil-preżent għad hemm l-effetti tiegħu - meta Kuba bdiet thoss il-piż ta' żewġ *embargos*: dak Amerikan li ilu mis-




*P. Philip Cutajar flimkien ma' l-Isqof ta' Santa Clara, Mons. Arturo Gonzales Amador*

sena 1961 u issa dak Russu li beda fis-sena 1992. L-isqfijiet jghidu kif dak id-dokument kien gie kkritikat bl-aħrax min-naħa tal-gvern, għalkemm qatt ma ppubblika il-kontenut tiegħu fil-*media* li huma kollha f'idej. Però, ikompli jghidu l-isqfijiet, għalkemm dan kien dokument li gie attakkat ferm min-naħa tal-gvern komunist, f'inqas minn sena l-istess gvern beda jpoġġi fil-prattika l-proposti li l-isqfijiet ipprezentaw fl-Ittra Pastorali ta' għaxar snin ilu. Huma jinnotaw li d-dhul fis-seħħ ta' dawn il-proposti nissel klima ġdida fis-soċjetà Kubana.

## **Iż-zjara tal-Papa**

Wara l-isqfijiet għaddew biex jikkellmu mill-viżta li l-Papa Ġwanni Pawlu II għamel f'Kuba sitt snin ilu. L-istedina tal-Papa: "li Kuba tinfetaħ għad-dinja u d-dinja tinfetaħ għal Kuba" ħalliet effett, jistqarru l-isqfijiet, imma mhux dak mixtieq. Din l-istedina tal-Papa ġiet milqugħa minn diversi pajjiżi li fethu ma' Kuba relazzjonijiet diplomatiċi li qabel ma kinux jeżistu u anke nfethu possibiltajiet għall-kummerċ. Però għad jonqos xi jsir fejn jidhul is-sehem ta' Kuba. L-isqfijiet jistiednu lill-mexxejja ċivili sabiex, hekk kif qed iwettqu passi pożittivi fejn jidhlu d-drittijiet bażiċi fl-educazzjoni, fis-saħħa u fis-sigurtà soċjali, ifittxu li jimplimentaw sforzi godda



h) l-applikazzjoni tal-piena tal-mewt li seħħet f'nofs is-sena li għaddiet fuq żgħażaġh li ppruvaw jaħarbu minn Kuba lejn Miami.

Quddiem dawn l-aħħar żewġ realtijiet li seħħew f'Kuba matul ix-xhur tas-sajf li għadda l-Papa, b'ittra li baġħat personalment lil Fidel Castro, wera d-dispjaċir tiegħu u talab għall-klemenza ta' dawn il-prigjinieri politiċi - u hawn l-isqfijiet Kubani jissieħbu mas-sentimenti u t-talba li għamel il-Papa. □

*Il-Papa Ġwanni Pawlu II flimkien ma' Fidel Castro*

sabiex jiġu rispettati drittijiet oħra favur id-dinjità tal-bniedem maħluq hieles minn Alla.

## **Harsa lejn ir-realtà**

Fil-harsa li l-isqfijiet jagħtu lejn is-sitwazzjoni preżenti f'Kuba jelenkaw xi realtijiet, fosthom:

a) li kważi immedjatament wara l-viżta tal-Papa fil-pajjiż ingħata bidu għal proċess li jimblokka l-aspirazzjonijiet għall-pluraliżmu, it-tolleranza u l-ftuħ għad-djalogu fis-soċjetà Kubana;

b) inholqu restrizzjonijiet fuq livell ta' ekonomija speċjalment f'relazzjoni maċ-ċittadin li jipprova jiftaħ xogħol għal rasu;

c) ritorn għal-lingwaġġ u għall-metodi antiki li kienu jistemgħu u jintużaw fl-ewwel snin tar-rivoluzzjoni;

d) identifikazzjoni tal-ligijiet ma' l-ideoloġija ta' l-Istat b'konsegwenza li dak kollu li jmur kontra l-ideoloġija tal-partit huwa illegali;

e) baqgħu ma seħħewx hafna mit-talbiet li saru matul il-viżta tal-Papa fir-relazzjoni ta' aktar libertà għall-Knisja Kattolika f'Kuba;

f) iċ-ċittadini Kubani nħakmu minn attitudni ta' qtiġħ il-qalb, u, sforz it-toqol ta' kuljum sabiex tgħix hajja diċenti, qed jiżdied in-numru ta' dawk li jridu jtilqu mill-pajjiż;

g) l-aħħar arresti li saru lin-nies għax ma jaqblux mas-sistema politika tal-gvern preżenti - aktar u aktar għall-fatt li dawn ingħataw sentenzi ta' ħabs twal u wara proċessi qosra;

# Ftuħ tal-Librerija Biblika

Nhar it-Tlieta, 10 ta' Frar 2004, l-Ahwa Kapuċċini Maltin iċċelebraw quddiesa ta' radd il-hajr lil Alla fl-okkażjoni tat-30 sena mill-pubblikazzjoni ta' *Kliem il-Hajja*. Il-quddiesa li kienet immexxija mill-Ministru Provinċjali, P. Crispin Tabone OFM Cap, saret fil-knisja tal-Kapuċċini fil-Floriana. Għal din il-quddiesa ġew mistiedna d-distributori kollha ta' *Kliem il-Hajja*.

Fl-omelija P. Crispin tkellem fuq din l-inizjattiva ta' P. Donat Spiteri OFM Cap li bdiet b'2,000 kopja u li llum, tletin sena wara, lahqet l-20,000 kopja. Dan ifisser li numru kbir ta' familji Maltin qed jaqraw silta mill-Bibbja ta' kuljum flimkien ma' l-ispejgazzjoni ta' din is-silta.


Wara l-quddiesa l-Provinċjal bierek u fetaħ b'mod uffiċjali l-Librerija Biblika li twaqqfet f'dan l-istess kunvent u li tagħmel parti mill-uffiċċju ta' *Kliem il-Hajja* li fih isir ħafna mix-xogħol preparatorju ta' din il-pubblikazzjoni.



*Patri Crispin Tabone, Min. Prov., ibierek il-Librerija Biblika. Hdejh jidher P. Donat Spiteri*

F'din il-librerija hemm bosta kotba ta' studji speċjalizzati ta' l-Iskrittura. L-għan huwa li jiġu mgħejuna studenti fl-Università u studenti oħra li qegħdin jew jixtiequ jistudjaw l-Iskrittura. Fil-fatt, l-Ahwa Kapuċċini Maltin qed iqisu dan il-proġett bħala parti mill-pastorali biblika tagħhom.

## Pubblikazzjoni ġdida



P. Martin Micallef OFM Cap qed joffrilna studju tiegħu ippubblikat fil-ktieb *In Joyful and Serene Service of his Lord's Word* li ppubblikat il-*Melita Theologica* b'tifkira tar-Rev Dr Joseph Calleja OFM Conv. L-editur ta' din il-pubblikazzjoni, Rev. Dr. Anthony Abela, ġabar għadd ta' artikli xjentifiċi ta' studju minn diversi oqsma u għalliema fl-università ta' Malta. L-istudju ta' P. Martin Micallef, mifruq fuq wieħed u għoxrin paġna, jitratta riflessjonijiet u elementi kristoloġiċi fil-Kummentarju għall-Evanġelju skond San Ġwann minn Ċirillu ta' Alessandria. F'dan l-artiklu, wara li jagħti hjiel fuq il-hajja u l-kitbiet ta' Ċirillu, b'mod partikulari tal-Kummentarju fuq l-Evanġelju skond San Ġwann, P. Martin jgħaddi biex jitratta punti duttrinali mit-teoloġija ta' Ċirillu fuq il-persuna ta' Kristu u kif hadha kontra l-ereziji ta' zmienu. Dan huwa kontribut ieħor fit-teoloġija biblika.

## Ġeddidtu l-abbonament tiegħek?

*Jekk le ibgħat Lm4 flimkien ma' l-isem u l-indirizz lil:  
Dawl Franġiskan, Kunvent tal-Kapuċċini, Floriana VLT 14*



**DAWL**  
**FRANĠISKAN**

*B'hekk tkun qed tghin  
lill-Missjoni tal-Kapuċċini Maltin.*

*Ċekkijiet / Money  
Orders għandhom  
ikunu pagabbli lil:  
Fr. Joe Alessandro*

# Il-Beata Marija Adeodata Pisani u d-devozzjoni tagħha lejn San Ġużepp


Il-Beata M. Adeodata Pisani OSB għexet tassew u f'sens shiħ il-ħajja monastika benedittina bħala Soru tal-Klawsura ta' ħajja kontemplattiva. Ħajja ta' impenn bla waqfien fil-ħarsien tar-rġola u tal-ħajja komunitarja kif ukoll ħajja intima ta' talb ma' Alla. Barra minn hekk il-Beata dejjem kienet tara x'taġħmel biex, fuq l-eżempju tal-qaddisin, tgħix ħajja aħjar.

Tajjeb li jingħad li San Benedittu, fir-regola mqaddsa li fassal u li fuqha kienu u għadhom jimxu l-Benedittini kollha, monaċi u sorijiet benedittini tal-klawsura u mhux, imxerrdin mal-kontinenti kollha, għamel enfasi speċjali fuq it-talb ibbażat prattikament fuq ir-recta ta' l-Uffiċċju Divin (il-Brevjar) filwaqt li l-aċċenn għall-qaddisin huwa limitat ferm u lanqas definit sewwa. Madankollu għandna eżempji ċari li fl-abbaziji ewlenin, fosthom l-Arċi-Abbazija ta' Montecassino, sa mill-bidu kienu ddaħħlu devozzjonijiet lejn qaddisin partikulari. Dan ma jfissirx iżda li dawn id-devozzjonijiet kienu jaġħmlu parti mit-tradizzjoni monastika, lanqas fi żmien il-Beata. Kienet hi imma li, per eżempju, fost l-ewlenin, xerrdet id-devozzjoni lejn San Ġużepp f'pajjiżna. Xerrdet ukoll devozzjonijiet lejn qaddisin oħrajn u sa waslet biex għaliha personali holqot speċi ta' *kalendarju tal-qaddisin* li, għalkemm ma jsegwix il-ġranet bħal kull kalendarju ieħor, jibda mill-1 ta' Jannar sa l-ewwel ġimgħa ta' Ġunju. Huma qaddisin li f'it li xejn natu bihom, b'ismijiet tassew strambi (uħud minnhom mhux miktubin tajjeb) u li forsi lilna ma jgħidulna xejn iżda għaliha kienu ta' xprun biex timitahom fit-talb, fl-imħabba lejn il-proxmu kif ukoll fis-sagrificċji, fil-penitenza, fiċ-ċaħdiet li għamlu tul ħajjithom, biex hi tkompli tithegġeg fit-triq tal-perfezzjoni li tqarribha iktar lejn Ġesù u lejn l-Imqaddsa Marija.

Fil-kwadru ta' dan kollu, u fost id-devozzjoni kbira li hija kellha lejn il-qaddisin, post speċjali kellu San

Ġużepp. Hija kienet thobb lill-għarus kastissimu ta' Marija b'mod partikulari, spiss kienet tniedi talb u noveni f'ismu u kienet thegġeg lis-sorijiet jaġħmlu bħalha. Hekk homm miktub fix xichda li ngħatat waqt il-proċess appostoliku tagħha fejn jingħad ukoll li hija mhux biss kienet tfaħhar il-virtujiet ta' San Ġużepp imma kienet tosserva b'reqqa kbira s-seba' Erbghat ta' qabel il-festa tiegħu. Mhux hekk biss, hija kellha wkoll fiduċja kbira f'San Ġużepp u kienet qieghdet lilha nfisha u l-komunità kollha tagħha taħt il-patroċinju ta' San Ġużepp u lilu kienet titlob f'kull hteġga jew bżonn li kellha u bl-akbar hegġga, imma kienet titolbu biex jassistiha fl-iktar mument importanti, fl-aħhar hinijiet ta' ħajjitha, waqt l-agonija tagħha.

Spiss kienet titlob lil San Ġużepp biex tikseb l-indiema tal-midinbin. Anki jekk ngħidu aħna kienet tniedi novena f'ġieħ Santa Marija Maddalena xorta kienet tara kif taġħmel biex issemmi li San Ġużepp u tirrikmanda li jingħad xi *Glorja* f'ġieħu.



Fil-ktejjeb *Ġnien tar-ruħ kollha mħabba*, f'paġni 30-31, insibu dan li ġej: "Illum fil-festa tat-tieġ tal-Imqaddsa Marija u tal-għarus tagħha San Ġuzepp offrejniehomm bukkett ta' ward bħas-soltu u l-Mulej, bħala sinjal ta' gost għal dan, għoġbu jagħtina l-harsien ta' l-Imqaddsa Marija. Biex inwieġbu għal din il-grazzja speċjali nistqarru li rridu ngħixu fiduċjużi fit-tjubija ta' dan il-protettur li lilu, wara Ġesù u Marija, nafu kull ġid tagħna u speċjalment is-safa tal-qalb."

Ta' min ifakkar qabel xejn li l-festa ta' San Ġuzepp fi żmien il-Beata, f'xi nhawi, kienet tiġi ċelebrata f'Jannar u fil-fatt hekk baqgħet għal diversi snin. Fl-istess hin ta' min jiġbed l-attenzjoni fuq b'liema kliem meqjus u hele l-Beata titkellem u tindirizza lil San Ġuzepp li forsi l-qdusija tiegħu ma kinetx bħal ta' qaddisin oħra li saru magħrufa għax kitbu jew hadmu hafna imma tixbah iktar lill-ħajja ta' dawk il-qaddisin li għexu ħajja mohbija, fis-skiet, kwazi fil-ġenb, kif ngħidu bil-Malti, għax il-ħajja tagħhom kienet imfassla u magħrufa biss għall-qalb ta' Alla.

Ta' min iżid ukoll li isem San Ġuzepp, fil-kitbiet u fid-devozzjonijiet tal-Beata M.

Adeodata Pisani OSB, hu kontinwament marbut ma' isem Ġesù (Ġesù Ewkaristija, Ġesù tarbija, Ġesù fil-passjoni tiegħu) u ma' isem il-Verġni Mqaddsa Marija (Marija Addolorata, Marija Assunta, il-Kuncizzjoni u l-festi l-oħra kollha tal-Madonna). Hija r-rabta ideali li nsibu anki fl-Evangeliġu, fejn San Ġuzepp jinstema' f'rabta sħiħa mal-Familja Mqaddsa, u l-Beata, li ċertament kellha konnoxxenza tajba tal-Evangeliġu, applikat dan fid-devozzjonijiet tagħha.

Naħseb li wieħed jista' jgħid li l-Beata kienet antiċipat id-devozzjoni lejn San Ġuzepp anki minħabba l-fatt li, skond it-tradizzjoni monastika, id-devozzjoni lejn dan il-qaddis hija pjullost tardiva.

Fl-istorja tal-monakiżmu anki l-isem Ġuzeppi ma kienx wieħed popolari mal-monaċi. Tant hu hekk li nsibu wieħed b'dan l-isem li kien Abbati ta' Novalesa u iktar tard sar isqof ta' Ivrea li għex fis-seklu disgħa, u San Ġuzepp, magħruf bħala wieħed mill-kittieba ewlenin tal-*Innijiet* li għex fis-seklu tnax u li kien monaku tal-Lvant u jappartieni lill-Ordni ta' San Bażilju. U l-istess, kif għedna għad-devozzjoni, l-isem ta' Ġuzeppi lill-monaċi beda jingħata hekk kif bdiet tinxtored id-devozzjoni lejn San Ġuzepp. Rari wkoll, ngħidu aħna, li f'xi abbaziji jew monasteri, sas-seklu sittax u sbatax, insibu pitturi jew



statwi ta' San Ġuzepp għajr forsi għal xi minjatura f'xi Korali jew Missal. Kien ukoll fi tmiem is-seklu dsatax li xi monsteri bdew jiġu ddedikati lil San Ġuzepp u aktarx mhux għal San Ġuzepp biss imma, per eżempju, lil San Benedittu u San Ġuzepp flimkien. Fl-1972 twaqqfet ukoll komunità benedittina ġdida ta' *Saint Joseph de Clairval*. Il-monasteru ta' din il-komunità ta' monaċi li jhaddnu r-regola ta' San Benedittu ġie elevat għal grad ta' abbazija fl-1992. L-ewwel monaċi kienu jappartieniu lill-kongregazzjoni benedittina ta' Solesmes. Il-monaċi ta' din l-abbazija, li tinsab fil-belt ta' Fyavigny-sur-Ozerain, f'waħda miżżjoni l-iktar pittoreski ta' Franza, huma lkoll taħt il-patroċinju ta' San Ġuzepp. Il-fundatur ta' l-abbazija, Dom Augustine, minn dejjem haddan devozzjoni speċjali lejn San Ġuzepp u nissilha fil-monaċi tiegħu kollha. San Ġuzepp huwa meqjum bħala *Protector Sanctae Ecclesiae*. Ta' min jgħid li l-abbazija hija ddedikata lill-Qalb Immakulata ta' Marija. U hekk kif sirt naf b'dan mal-

ewwel irriflettejt u hsibt kemm kienet korretta u kemm għarfet is-sinjali taż-żminijiet il-Beata Marija Adeodata Pisani meta mad-devozzjoni kbira tagħha li kellha lejn San Ġuzepp rabtet dejjem id-devozzjoni profonda lejn l-Imqaddsa Marija u bir-raġun.


Wieħed jifhem aktar l-importanza tad-devozzjoni li l-Beata kellha lejn San Ġuzepp meta jifli r-regola ta' San Benedittu. Diġà għedt kif fit-tradizzjoni monastika f'it li xejn jissemma San Ġuzepp, imma fir-regola prattikament ma jissemma xejn hlief, jekk ma niżbaljax, xi darba. Fil-fatt, fir-regola anki l-aċċenn għall-qaddisin huwa limitat u lanqas definit sewwa. Veru li l-kapitlu 14 huwa ddedikat lill-qaddis In Imma huwa marbut marreċita ta' l-Uffiċċju Divin u kif isir dan fil-festi tagħhom. Jiġifieri, ma jhegġiġx għad-devozzjoni, għaliex il-priorità fil-talb kien l-Uffiċċju Divin. B'danakollu, f'Montecassino, kienu jiġu ċelebrati, minbarra l-festi partikulari u solenni tal-Madonna u ta' San Ġwann il-Battista u xi Appostli, il-festi l-aktar tal-qaddisin Benedittini, bħal San Martin. Mill-banda l-oħra San Benedittu, mal-festi tal-qaddisin, jorbot ukoll is-solennitajiet tal-Knisja, bħall-Għid, il-Millied, l-Epifanija, il-Pentekoste, it-Trinità, eċċ. Għalhekk dan il-kapitlu jibda: "Fil-festi tal-qaddisin u fis-solennitajiet l-oħra..." li jfisser li diġà kienet teżisti

tradizzjoni liturgika antika dwar dan. Il-qaddisin fir-regola ta' San Benedittu jergġhu jissemmew fil-kapitlu 58 versi 17 - 19. Imma anki hawnhekk il-qaddisin mhumiex imsemmija b'hala att devozzjonali, anzi għandhom funzjoni speċjali. Dan il-kapitlu jitratta dwar *Proċedura għad-dhul fil-monasteru* u fil-vers 17 in-novizz jagħmel il-voti tiegħu "ukoll quddiem Alla u l-qaddisin tiegħu..." u iktar 'il quddiem, fil-vers 19, San Benedittu jgħid li n-novizz "jagħmel dikjarazzjoni bil-miktub f'isem il-qaddisin kollha li tagħhom jinżammu r-relikwi f'dik il-knisja u f'isem l-Abbati preżenti."

San Benedittu ried ifisser li l-qaddisin ta' dik il-knisja u r-relikwi tagħhom li hemm taht l-altar huma s-sidien, l-abitanti ċelesti u l-għassiesa ta' dik id-dar u għalhekk, flimkien ma' l-Abbati, il-kap u r-rappreżentant ewlieni tal-komunità, jirċievu uffiċjalment it-talba tan-novizz. Isem il-qaddisin, flimkien ma' l-Abbati, jfisser għal San Benedittu d-data u l-post fejn sar l-att miktub u pprezentat min-novizz.

Mill-istudju profund li għamel fuq kitba awtentika oħra tal-Beata Marija Adeodata, *Il Giardino Mistico*, il-monaku Benedittin, Dom Emanuele Remo Aresu OSB, jirriżulta li hija kellha devozzjoni speċjalissima lejn San Ġuzepp. Iktar ma wieħed jaqra fuq il-Beata iktar wieħed jintebaħ li hija kellha ċerta ġibda lejn San Ġuzepp għalix għex haġja moħbija, ta' skiet, kważi fil-ġenb, anki jekk haġtu kienet marbuta bis-siħħ ma' Ġesù u l-Madonna, mal-ġrajja tal-fidwa. Anki fi żmienha, il-festa ta' San Ġuzepp, li lanqas kellha jum fiss, ma kinetx daqstant popolari, madanakollu xorta waħda kienet tfahħar il-virtujiet tiegħu tal-umiltà, tal-ubbidjenza u tas-sabar speċjalment fl-Erbgħat ta' qabel il-festa. Fih kienet issib il-wens u kienet titolbu bil-ħrara kollha, kif jirriżulta mill-proċess ordinarju u minn dak appostoliku. Taht il-patronċinju ta' San Ġuzepp qiegħdet haġjitha, iżda fuq kollox kienet titolbu biex ikun qribha fil-jum tal-mewt tagħha.

Biex wieħed jikkonkludi, minkejja li ma teżistix jew aħjar ma kinetx teżisti, almenu sa żmien il-Beata Pisani, forma ta' devozzjoni b'hala tali lejn il-qaddisin fit-tradizzjoni monastika, il-Beata Adeodata Pisani kienet fost l-ewlenin, forsi anki f'pajjiżna, li xerrdet id-devozzjoni loġn San Ġuzepp. Persważ li d-devozzjoni tagħha ma kinetx limitata biss għall-monasteru San Pietru ta' l-Imdina, fejn għexet u mietet, imma ntxerret ukoll barra l-monasteru. Jiena konvint li bid-devozzjoni kbira li kellha lejn dan il-qaddis nediet, forsi mingħajr ma kienet taf, devozzjoni ġdida li maż-żmien saret tagħmel parti mit-tradizzjoni monastika benedittina anki jekk din id-devozzjoni hija strettament marbuta mal-isem ta' Ġesù u ma' l-isem tal-Verġni Marija. □



• Ghaziż Fr. Joe, jiena qarrejja regolari ta' **Dawl Franġiskan**, rivista tassew interessanti, informattiva u edukattiva. Fil-harga ta' Ottubru 2003, qrajt it-tagħrif interessanti li kiteb Br John Cassar, u billi jiena kont qattajt hamsa u ghoxrin sena nghallem, iżjed stajt napprezza s-sagrificċji u l-imhabba tal-hafna qlub generużi li joffru haġjithom fix-xogħol tal-missjoni. Grazzi tal-qari interessanti li tippublikawlna.

Qed nibgħatlek xi haġa żghira b'riżq il-ġejjieni ta' dawn it-tfal. Inselli għalik.

C. Zarb - Gudja

• Lis-Segretarju Missjoni Kapuċċini. Ir-rivista **Dawl Franġiskan** tidher interessanti hafna. Hadt pjaċir naqra l-aħbarijiet u x-xogħol dwar il-missjoni tagħkom fil-Kenja u f'Kuba. Għalhekk qed nibgħat l-abbonament tiegħi flimkien ma' offerta għall-missjoni tagħkom. Grazzi u nweghedkom it-talb tiegħi biex il-Mulej Alla jbierek ix-xogħol li qegħdin tagħmlu għall-glorja tiegħu. Ghoddni dejjem tiegħek.

G. Muscat - Lija

• Ghaziż Fr. Alessandro, qed nibgħatlek il-hlas għall-*Christmas cards* u offerta għall-missjoni. Prosit tad-**Dawl Franġiskan** għax minbarra li għandu *printing* veru sabih, fih hafna tagħlim. Inselli għalik.

C. Abela - Rabat

• Ghaziż Fr. Joe, qrajt l-artiklu ta' Fr. Joe Galea OFM Cap fil-harga ta' **Dawl Franġiskan** u għalhekk qed nibgħat il-hlas li jkopri sena għal xi tifel fil-parroċċa ta' Hola. Nispera li jkun ta' għajnuna u jalla l-barka tal-Mulej tinzel fuqkom.

Ir-rivista qed tkun veru interessanti u wara li naqraha jiena, qed nghaddiha lil xi hadd li jehodha f'dar ta' l-anzjani sabiex tinqara hemmhekk. Nawguralkom għall-futur. Dejjem tiegħek.

M.L. Incorvaja - Valletta




# Laqgħat għall-Kapuċċini fil-Kenja

**W**ara li s-sena l-oħra, fit-12 ta' Frar 2003, il-Ministru Ġenerali, P. John Corriveau, habbar is-superjuri l-ġodda tal-Viċi Provinċja Ġenerali tal-Kenja f'Kapitlu li fih kienu miġburin il-Kapuċċini kollha fil-Kenja, din is-sena, l-Ahwa kollha Kapuċċini Kenjani u Maltin, reġġu ltaqgħu flimkien bejn id-9 u t-13 ta' Frar biex, f'Kapitlu Speċjali, jistudjaw kif inhuma seġrin fil-hajja tagħhom bhala Kapuċċini tal-Viċi Provinċja Ġenerali tal-Kenja. Fost hwejjeġ oħra tkellmu fuq il-hajja tagħhom ta' flimkien fi fraternità, fuq it-talb, fuq il-vokazzjonijiet, fuq il-formazzjoni, fuq ix-xogħol pastorali fil-parroċċi, fuq it-tmexxija ta' proġetti, fuq it-tigdid ta' l-istatuti, fuq il-mod

*Fuq: L-Ahwa Kapuċċini fil-Kenja flimkien maż-żewġ Isqfijiet Kapuċċini Maltin u mad-Definitur Ġenerali Vincente Kiasiku (fin-nofs).*



*P. Vincente Kiasiku waqt l-omelija fil-quddiesa tal-ftuh.*



*Mument waqt il-laqgħat. Mix-xellug: P. Isidor Peterhans, Viċi Provinċjal; P. Publius Mair, moderatur u P. Vincente Kiasiku, Definitur Ġenerali.*

kif jitmexxew il-laqgħat f'Kapitlu, fuq il-finanzi u fuq problemi oħra li jiltaqgħu magħhom. Iddiskutew ukoll fuq pjan għall-gejjieni.

Kienu jiem mimlija laqgħat u diskussjonijiet. L-aktar li spikka waqt dawn il-laqgħat kien is-sens ta' fraternità, ta' ftuħ u ta' qsim ta' ideat f'atmosfera kalma u ferrihija.

Għal dan il-Kapitlu Speċjali kien mistieden id-Definitur Ġenerali, P. Vincente Kiasiku, li ppresieda l-laqgħat f'isem il-Ministru Ġenerali. P. Joe Alessandro, f'isem il-Provinċjal P. Crispin Tabone, u P. Leonardu Falzon, membru tas-Segretarjat tal-Missjoni, kienu mistiedna bhala osservaturi.

Il-kapitlu fetaħ b'quddiesa kkonċelebrata mmexxija mid-Definitur Ġenerali P. Vincente Kiasiku, filwaqt li l-



*Waqt waħda mil-laqgħat tal-Kapitlu Speċjali fil-Viċi Provinċja tal-Kenja.*

quddiesa ta' l-għeluq kienet immexxija mill-Viċi Provinċjal tal-Kenja, P. Isidor Peterhans.

Inkomplu nitolbu halli l-hidma ta' dawn huṡna Kapuċċini fil-Kenja tkompli tagħti l-frott u ssaħħaħ il-Knisja u l-Ordni Franġiskan Kapuċċin fil-Kenja. □

## M'hemmx imħabba akbar ... milli **2 give**

L-abbatini tal-Kapuċċini tal-Floriana, flimkien mad-direttur tagħhom Br Claudio Falzon, ser jorganizzaw tlett ijiem attivitajiet fil-ground tal-kunvent tal-Kapuċċini tal-Floriana b'riżq l-abbatini tal-parroċċa ta' Hola fil-missjoni tal-Kenja fejn hemm P. Joe Galea bhala kappillan u P. Spiro Galea superjur.

**L-attivitajiet ser ikunu jikkonsistu f'carwash u logħob tal-football. Ikun hemm ukoll take away.**

**Il-ġranet ta' dawn l-attivitajiet huma mill-Ġimgħa 19 sal-Hadd 21 ta' Marzu 2004.**

L-għan ta' din il-fundraising huwa biex jinġabru flus halli l-abbatini ta' Hola jkunu jistgħu jsirulhom hwejjeġ godda kif ukoll għal xi htiġiet oħra li jista' jkollhom.

Huwa ġest ta' ġenerożità mit-tfal lejn tfal bħalhom iżda b'inqas opportunitajiet. Infiltxu li anki aħna nkunu ġenerużi billi nagħtu s-sehem tagħna.




# PIETRU

Kont qed naħseb, nipprova nifhem,

kif qatt seta' San Pietru,  
 ... li telaq kollox biex jimxi wara Kristu  
 ... li xhed kull ma qal u għamel f'hajtu  
 ... li, imnebbah mis-sema, stqarru b'lben ta' Alla  
 ... li xtaq iħarsu mis-salib u t-tbatija  
 ... li ħalef li jagħti għalih ħajtu

kif qatt seta' l-istess Pietru  
 ... għal darba, tnejn, tlieta jiċhdu  
 ... u jaħlef li lanqas biss kien jafu!

X'hin,  
 bħal dawl qawwi  
 leħhli f'moħħi,  
 u fih rajt  
 dñubieti kollha!





# Imriewaħ tal-Palm

## IT-TIENI PARTI

Għal Pawlu, Joey kien l-aktar bniedem għażiż wara ommu u nanntu. Qatt ma kien itemtem meta jiħaddet miegħu. Kienu joqogħdu mhux bogħod minn xulxin, qabel ma taqbad l-aħħar sqaq ta' Birkirkara lejn ix-xaqliba ta' l-Għorġhar. Omm Joey ma kenitx taħdem għax kellha sitt itfal, imma missieru kien jistinka u jaħdem mal-jum bħala xufier u bil-lejl bħala wejter. B'danakollu flus żejda qatt ma kien hemm u għalhekk hu seta' jifhmu sewwa lil Pawlu. Bħalu Joey qatt ma kellu aktar minn ħames ċenteżmi fil-but għal xi telefonata ta' emerġenza. Tfal oħra mhux hekk, qishom isibu l-flus barra! U qishom itaqqlulhom buthom għax kienu jisparpaljawhom fuq il-ħmerijiet.

Pawlu u Joey kellhom drawwa li fi triqthom lejn id-dar wara l-iskola jieqfu għal ftit minuti jħarsu u jixxenqu quddiem vetrina ta' ħanut tal-ġugarelli. Kienet speċi ta' logħba ta' l-immaginazzjoni u fl-istess ħin ipaxxu 'l għajnejhom b'dawk il-meravilji ta' wara l-vetrina. Aħjar hekk milli xejn: huma kienu jagħzlu dak il-ġugarell li l-aktar kien jogħġobhom, mhux biex jixtruh, dak kien ikun impossibli, imma biex jagħmlu ta' bir-ruħhom li se jixtruh. It-tfal tal-klassi spiss jiffanfraw b'kemm kellhom biex jilagħbu u x'kienet dik il-logħba jew ġugarell li jmisshom jixtru.

D'hekk dawn iż-żewġ itfal selgħu b'wiċċhom minn quddiem jiddikjaraw li dalwaqt ikollhom ġugarell ġdid minn għand is-City Emporium, erħilu li din kienet biss ħolma. L-għażla ta' Joey ta' dan l-aħħar kienel jeep li taħdem bil-batteriji, ta' Pawlu kienet speċi ta' sett żgħir tat-televiżjoni li jaħdem ukoll bil-batteriji u li jurik xi ftit ħrejjef bħal Snow White u s-Seba' Nani u Pinokkju. Il-jeep kien jiswa għaxar liri waqt li t-televiżjoni kien ħmistax-il lira. U erħilhom hemm mitlufin iħarsu u jħarsu, iressqu wiċċhom mal-ħġieġa b'imniħirhom mgħattan biex hekk ikunu qrib kemm jista' jkun ta' dawk l-oġġetti tant mixtieqa.

Aktarx li dak il-ħin ma kien jarahom ħadd, it-triq kienet tkun kwieta għajr xi raġel dieħel jew ħiereġ mill-ħanut tal-kafè fil-qrib. Dwardu, tal-King's Bar kien magħruf għall-pastizzi li l-fwieħa tagħhom ixxoqqu l-istonku ta' kull min jinżerta għaddej mill-inħawi.

Darba minnhom raġel li ħareġ mingħand Dwardu waqaf hu wkoll iħares lejn l-istess vetrina, it-vetrina li għal dawk il-ftit sekondi tal-ġurnata kienu jikkonsidraw bħala l-vetrina tagħhom. Xi dritt kellu dak l-imbieriek li jċaħħadhom mill-ftit waqtiel ta' pjaċir li għalihom kienet tfigisser ħafna? Immutaw. Mhux talli ma qalux kelma imma bilkemm bdew jissugraw jieħdu nifs. Dak it-raġel kien ħareġ miegħu mill-kafè riħa ta' kafè u pastizzi u ma' ħwejġu kien għad għandu l-frac tal-pastizzi.

Pawlu ħarrek kemmxejn driegħu ġo qadd Joey bħala sinjal biex huma jwarrbu minn hemm, imma Joey deherlu li ħmar bħal dak ma kellu l-ebda dritt itellifhom il-gost tagħhom. Fuq kollox il-ġugarelli qegħdin għat-tfal u mhux għall-irġiel; mela hu pespes f'widnejn sieħbu biex ma jitharrikk. Ir-raġel beda jħares lejhom u wara ftit staqsiehom x'kienet il-biċċa li kuljum jieqfu jħarsu quddiem dik il-vetrina.

"Imma aħna b'daqshekk m'aħna qed nagħmlu l-ebda deni lil ħadd!" temtem Pawlu.

"Jien m'għeditkomx li qed tagħmlu xi ħaġa ħażina, staqsejtkom biss għax tieqfu hawn kuljum," kompli dak ir-raġel.

"Għax ara, Sur, aħna... jien u Pawlu... qed ingemmghu l-flus fil-karus biex nixtru xi ħaġa minn hawn u għalhekk nieqfu nħarsu kuljum..." ipprova jpaspar Joey. U blex jipprova jikkonvincih mill-verità kompli: "Jien ngħid li għandna nixtru l-jeep u sieħbi jogħġbu l-aktar dak is-sett taparsi televiżjoni."

"Bravi, bravi ... eh, sbieħ it-tnejn dawk, sbieħ tassew!" U malli qal hekk mar għal rieħu.

"Imxi lejn id-dar Joey, għax jien qed nibza' u għada ma niġux 'l hawn għax dak ir-raġel ma nafx..."

"Int tibza' minn dellek Pawl, qisek tifel żgħir..."

Għalxejn ipprova jipperswadih sieħbu għax għal

jumejn sħaħ ma resqux 'l hemm. Imma ma setgħux joqogħdu aktar mingħajr ma jħarsu lejn il-maħbuba vetrina u għalhekk il-jum ta' wara reġgħu ħaffu l-passi lejn is-*City Emporium*, u tgħidx x'qatgħa hadu, għax x'ħin waqfu quddiem il-vetrina indunaw li dawk iż-żewġ ġugarelli ma kenux hemm! Minn żmien għal ieħor tal-ħanut kien ifarfar u jirranġa l-vetrina, johroġ oġġetti ġodda u jdaħħal dawk li jkunu ilhom barra mhux hażin. Issib li kien qed jagħmel dik il-bidla. Mill-banda l-oħra dawk iż-żewġ oġġetti biss għosfru! Qisu x-xitan ma ħamilhomx jitpaxxew aktar bid-dehra tagħhom. Tgħid kien ser johroġ xi ħaġ'ohra minn flokħom? Ftieħmu li jistennew sa l-għada u jekk jibqgħu ma jarawhomx jagħżlu żewġ ġugarelli oħra, u hekk minn jum għal ieħor xorta jieqfu jħarsu lejn il-vetrina.

B'qalbhom sewda qasmu t-triq x'ħin minn wara kantuniera ħareġ jgħaġġel lejhom dak it-raġel li kien waqaf quddiem il-vetrina. Kien għadu qed ifarfar il-frac tal-pastiżzi minn ma' ħalqu. Mar fuqhom. Minn basket tal-plastik kbir ħareġ żewġ pakketti, newwel wiehed lil Pawlu u l-ieħor lil Joey. Imma dawk inġibdu lura u bilkemm ma telqux jiġru.

"Hawn, ejjew 'l hawn. Hawn xtrajthomkom u issa ma triduhomx! Għaliex qed tagħmlu hekk?"

Ma kenux jafu x'għandhom jagħmlu. Idhom bdiet ticolhom biex jaħtfu dawk iż-żewġ pakketti; imma mill-banda l-oħra ommhom u l-għalliema kienu dejjem iwissuhom biex ra jaċċettaw xejn, la ċikkulata, la ħelu u lanqas flus minn għand nies li ma jafuhomx. Kienu spiss itambrulhom dwar droga, dwar irġiel li jaħtfu t-tfal. Żgur li ma kenux droga... ma tantx kien jidher raġel kattiv... u fuq kollox it-tentazzjoni kienet labilħaqq qawwija. X'kellhom jagħmlu? Dak baqa' jħares ċass lejhom. "Triduhom jew ma triduhomx, jew nagħtihom lill-ewwel żewġ itfal li jersqu 'l hawn!

Ma' l-aħħar kelmiet żewġ pari dirġajn sabbtu l-baskett ta' l-iskola ma' l-art u ħarġu dritt biex jaħtfu l-pakketti. "X'ser tgħiduli issa... xejn?"

"Grazzi, grazzi ħafna!" hatfu Joey.

"Int, int Pawlu ma tgħid xejn?" "Gra...grazzi, grazzi, sinjur!"

"Issa fittxu morru lejn id-dar u meta tridu issibuni bħal dal-ħin fil-ħanut ta' Dwardu nkun. Jisimni Geoffrey."

U kif qal hekk għosfor waqt li ż-żewġ itfal baqgħu mibluhin iħarsu lejn xulxin bla ma hassew il-kurżità li jiftħu l-pakkett, u bla ma kellhom forza jliessnu kelma. Issa setgħu jifhmu x'jiġifieri meta fl-istejjer in-nies isiru statwi. Huma hassewhom bħal statwi, u dak ir-raġel... Qatgħuha li dak kien saħħar.

Fl-aħħar ġew f'sikkithom. Pogġew fuq l-għatba ta' bieb qrib u, bħal ġo xi ħolma, ħallem lil idejhom imellisu u jitpaxxew b'dawk ir-rigali. X'kienu ser jgħidu lil tad-dar? Min kien ser jemminhom?

### III


Ftit jiem wara Joey u Pawlu reġgħu marru taħt il-palma l-kbira u twila fil-ġnien ta' l-iskola. Bħas-soltu l-qalziet ta' Pawlu kien imġebbed u qasir miegħu u jieqaf żewġ iswaba' 'l fuq miż-żarbun dgħajsa. U bħas-soltu kien hemm storbu u twerżiq ta' tfal madwarhom.


Il-weraq imriewaħ tal-palm kienu jitbandlu u jiżżeffnu maż-żiffa ħelwa li bdiet titliegħeb magħhom, waqt li l-għasafar ma ridux jieqfu mill-ġiri sfrenat tagħhom. "Għadek tixtieq li kont għasfur?" staqsa b'nofs tbissima Joey lil sieħbu. Pawlu baqa' sieket. Baxxa wiċċu jħares lejn iż-żarbun waqt li ħaddejħ bdew jinksew bir-roża sabiħ bħal dak iż-żerniq u għajnejħ bdew ileqqu aktar mill-kwiekeb tal-lejl.

Wara ftit wieġeb b'leħen baxx imma sod: "Le, grazzi Joey, għal issa rrid nibqa' li jien. Jien xtaqt insir għasfur biex naħrab u nfitex il-hena. Issa li ltqajt ma' dak is-saħħar... issa qed nemmen dak li kienet spiss tgħidli ommi, li jekk nemmen

bl'żewġ kollox jista' j'j'gri. Dan ma kienx jinżilli... iva, bilkemm kont nemmen li fil-ħajja tar-realtà jista' xi drabi jiġru l-affarijiet li konna nisimgħu fil-ħrejjef... imma hekk ġara; ... dak is-saħħar... jiġifieri missieri qiegħed hawn... u d-dinja kollha nbidlet... issa mod ieħor!"

U l-qanpiena reġgħet bħas-soltu ċemplet bil-hoss metalliku tagħha, imma Pawlu ma kienx jib'za' mill-klassi li qed tistennieh għax ġo qalbu ħass is-seħer ta' l-imħabba! □





**RIŻULTAT TAT-TISLIBA TA' FRAR:**

1. Karru; 2. Bsaten; 3. Kburi; 4. Ktib; 5. Gaju; 6. Fidil; 7. Aħseb; 8. Trabi; 9. Rat; 10. Rabbuni; 11. u 12. Inġust; 13. Sinjal; 14. Ġirja; 15. Iktar; 16. Arami; 17. Armat; 18. Issakar; 19. Semm; 20. Nar; 21. Jimla; 22. Mnara.

Ir-Rebbieh ta' dan ix-xahar huwa: Joseph Naudi, Naxxar.

1. U minnha kelli dan. (Tob 1, 9) (5)
2. u 19. Ulied Xmun. (Mk 15, 21) (6,4)
3. Bih għandna din u l-maħfra. (Kol 1, 14) (5)
4. Li *tilma* f'wiċċ Kristu. (2 Kor 4, 6) (5)
5. Min jitgħabba b'dawn. (Hab 2, 6) (4)
6. Ħabib mhux ġdid. (Sir 9, 10) (5)
7. Li wieħed *isofri* bla ħitja. (1 Pt 2, 19) (5)
8. Għal quddiem l-.... (Est C, 24) (5)
9. Il-ktieb ta' Esdra. (3)
10. Din ħakmet id-diwi. (Ġob 4, 12) (7)
11. u 12. L-aħbar waslet għandu. (Ġona 3, 6) (6)
13. Alla mara. (Atti 19, 24 – ara nota) (6)
14. Hekk issir l-imħabba. (1 Ġw 4, 17) (5)
15. Isem oħtom. (1 Kron 3, 9) (5)
16. Aghmel waħda zghira. (1 Slat 17, 13) (5)
17. Mibruma bħal dawn. (Eż 28, 22) (5)
18. ... it-triqat tagħhom. (Sof 3, 6) (7)
19. Ara 2.
20. Il-qamh iħassar tahtu. (Ġoel 1, 17) (3)
21. Ittajjar biha. (Dan 9, 21) (5)
22. Li huma hekk tassew. (1 Tim 5, 3) (5)

*Ir-rebbieh jinghata ktieb sabih. Dan jittella' bix-xorti mit-tislibiet tajba li jaslul mhux aktar tard mill-hmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14*

## Rokna għat-Tfal

Tfal, din hi rokna għalikom. Hawn għandkom mistoqsijiet li biex tweġbuhom tridu tagħzlu r-risposta t-tajba mit-tlieta li għandkom wara kull mistoqsija (barra tnejn) billi tagħmlu sinjal fuqha jew tiktbuha fuq biċċa karta. Bħala għajnuna għandkom riferenza għall-Bibbja.

• **Mistoqsijiet:**

1. **Liema minn dawn mhuw iex Appostlu?**  
Pietru, Marku, Mattew (Mt 10, 2-4).
2. **Min ha post Ġuda?**  
Xmun, Ġakbu, Mattija (Atti 1, 28).
3. **Għal kemm il-biċċa flus Ġuda biegh lil Kristu?**  
20, 30, 40 (Mt 26, 15).
4. **Min kiteb l-Atti ta' l-Appostli?**  
San Luqa, San Pawl, Santu Wistin (Atti 1, 1).
5. **Kemm-il tinda ried itella' Pietru fit-Trasfigurazzjoni?**  
3, 4, 5 (Mk 9, 5).
6. **Min kien l-ewwel Appostlu li ha l-martirju?**  
Ġwanni, Ġakbu, Pietru (Atti 12, 2).
7. **Lil min, minn dawn, kiteb San Pawl?**  
Lir-Rumani, lit-Taljani, lill-Maltin
8. **Liema Appostli kienu ma' Ġesu fit-Trasfigurazzjoni?**  
(ara Mk 9, 2).
9. **Liema profeti dehru jikkellmu ma' Ġesu fit-Trasfigurazzjoni?** (Mk 9, 4).
10. **Kemm kiteb ittri San Pietru?**  
1,2,3.

Mit-tweġibiet tajba li jaslulna mingħandkom, intellghu waħda u r-rebbieh jinghata rigal sabih mil-**Librerija Preca** (Tal-Museum) tal-Blata l-Bajda. Indirizzaw it-tweġiba tagħkom hekk:

**ROKNA GHAT-TFAL**

**P. Joe Alessandro**

**Kunvent tal-Kapuċċini Floriana VLT 14**

**Ir-Rebbieh ta' Frar: Claire Sultana, Floriana.**



# Irrid inħobbok ... għal dejjem

**T**nejn minn hutna żgħażaġh, Br Andrè Azzopardi u Br Hayden Williamsi, waslu għal deċizjoni importanti u serja fil-hajja tagħhom. Wara li dawn iż-żewġ hutna għamlu żmien jgħixu fil-kunvent tal-Kalkara bhala postulanti hassew li l-Mulej kien qiegħed isejjilhom għall-hajja reliġjuża fi hdan il-fraternità Frangiskana Kapučina. Għalhekk laqgħu l-istedina tal-Mulej u, wara sena ta' novizzjat, għamlu l-ewwel wegħdiet lil Alla li jgħixu l-hajja kkonsagrata b'mod temporanju. Sena wara l-ohra integraw ruħhom sew fil-hajja fraterna tant li issa hassew li għandhom jagħmlu dan il-pass deċiżiv li jikkonsagrajw hajjithom kollha lil Alla bhala reliġjużi Frangiskani Kapučini billi fit-25 ta' Marzu sejrjn jagħmlu l-professjoni perpetwa, jiġifieri ser iwiegħdu 'l Alla li għal hajjithom kollha ser iħobbuh billi jgħixu fil-faqar, fl-ubbidjenza u fil-kastità kkonsagrata fi hdan il-fraternità Frangiskana Kapučina.

Hadna r-reazzjoni tagħhom dwar kif qegħdin iħarsu lejn dan il-pass hekk ġeneruż li sejrjn jagħmlu.

Br Andrè Azzopardi ikkumenta hekk:

"Il-Kostituzzjonijiet ta' l-ordni ta' l-Aħwa Minuri Kapučini jiddeskrivu l-mument tal-professjoni solenni bhala grazzja kbira minn Alla. Bil-professjoni "ahna nħaddnu forma ġdida u speċjali ta' hajja li tmexxina biex nilhqu l-quċcata ta' l-imħabba għall-ġieħ u għall-qadi ta' Alla... bix-xleħda tal-professjoni tagħna ahna ngħinu lill-istess Knisja fil-hidma tas-salvazzjoni" (nri 31.1; 5).

Jlena nahseb li dawn il-kelmtejn jagħtu dehra ċara ta' x'inhi l-professjoni solenni u l-effett tagħha fl-individwu. Barra li hi grazzja ta' Alla li tmexxi lill-kandidat fi żmien ta' formazzjoni, Alla jkompli jkabbar u jkattar id-doni tiegħu f'dak li Hu għażel, u jqanqal il-qalb u l-moħħ sabiex b'rieda shiha u hielsa, minkejja d-dghufija tiegħu, il-bniedem jirrispondi għal din l-imħabba murija lilu mill-hallieq.

Il-Professjoni tfisser ukoll turija ta' fidi u rabta shiha ma' Alla għaliex il-bniedem magħżul hu msejjah biex jaqsam l-

imħabba ta' Alla ma' hu fil-bżonn. Għalhekk tfisser ukoll għażla li tfisser qadi, jiġifieri li wieħed, bħal Kristu fl-Ewkaristija, jingħata fis-servizz ta' hutu l-bnedmin fl-għaqda tal-komunità nisranija u b'xieħda li twassal bnedmin oħra sabiex jagħrfu l-ħniena u l-imħabba ta' Alla lejhom."

Br Hayden Williams għamel din ir-riflessjoni:

"Fil-25 ta' Marzu rrid inwieġeb minn qalbi għas-sejha li qed jagħmilli Ġesù sabiex, f'għaqda mal-fraternità Frangiskana Kapučina, inħalli lilu jgħix f'ija fil-faqar, fl-ubbidjenza lejn ir-rieda tal-Missier u b'imħabba miftuha għal kulħadd. B'dal-mod, bħalma jistqarr San Frangisk fl-aħhar rieda tiegħu miktuba lil Santa Klara: "irrid nimxi fuq il-hajja ta' l-Aktar Għoli, il-Mulej tagħna Ġesù Kristu u ta' l-Omm l-aktar qaddisa tiegħu, u nibqa' miexi fiha sa l-aħhar".

F'dan kollu x-xewqa tiegħi hija li nħobbu sa l-aħhar, li nkun mibdul fih fqir u msallab, u li ngħarraf lill-ohrajn l-imħabba tiegħu kollha ħniena. Għax naf kemm jiena dgħajef irrid infittex il-għajnuna biex ngħix dan fil-persuna ta' Marija Ommna. Għalhekk huwa ta' ferħ għalija li ser nagħmel il-professjoni perpetwa dak inhar meta l-Knisja tkun qed tiċċelebra t-tħabbira ta' l-Anġlu lil Marija. Ma' l-iva' ta' Marija rrid ngħid l-iva' tiegħi sabiex magħha u bhala nkun nista' nwelled il-persuna ta' Ġesù fil-qlub ta' dawk kollha li għad niltaqa' magħhom bhala Kapučin, l-aktar il-fqir u l-batut." □



**l-ċelebrazzjoni tal-professjoni perpetwa ser  
issir nhar il-Hamis, 25 ta' Marzu 2004, fil-  
knisja parrokkjali ta' San Ġwann, fis-6.30 p.m.  
L-istedina hija miftuha għal kulħadd u b'mod  
partikulari għaż-żgħażaġh.**

Għal aktar tagħrif fuq il-professjoni ta'  
Brs Andrè u Hayden żur il-website:

[www.studentscapuchins.tvheaven.com](http://www.studentscapuchins.tvheaven.com)

E-Mail: [studentsofmcap@mail.global.net.mt](mailto:studentsofmcap@mail.global.net.mt)

jew għal tagħrif fuq il-hajja Frangiskana

Kapuċina żur il-website:

[www.capuchin-vocations.org](http://www.capuchin-vocations.org)

E-Mail: [cvk@kemmnet.net.mt](mailto:cvk@kemmnet.net.mt)

# BORŻA TA' STUDJU

BORŻA TA' STUDJU hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qegħdin ihejju lilhom infushom biex isiru religjużi u saċerdoti kapuċċini.

Din tista' tinghata jew minn persuna waħda jew minn diversi benefatturi li jinghaqdu flimkien. Tista' tinghata anki ftit ftit. Min jagħmel din l-offerta jkollu sehem kbir fil-ħajja religjuża u saċerdotali tal-Kapuċċini Kenjani.

*Għal aktar tagħrif ikkuntattja lil Fr. Joe Alessandro  
Uffiċċju Missjoni Kapuċċini, Floriana  
Tel: 2123 3874, 2123 4949, 2122 5525*

